



நாடாளுமன்றக் குழுக்களின் பிரதித் தலைவர் பதவி ச.கவின் யாழ்.மாவட்ட எம்.பியான அங்க ஜன் இராமநாதனுக்குக் கிடைக்க லாம் என நேற்று இப்பத்தியில் கோடி காட்டியிருந்தேன். அப்பதவி அவருக்குக் கிட்டு கின்றது. **பக்கம் 02 >>>**

காலைக்கதிர்

Kalaikkathir

விழயல் 04 வள்ளுவர் ஆண்டு 2051 ஆவணி 04 வியாழக்கிழமை 20.08.2020 கதிர் 284

ஒரு லட்சம் பேருக்கு அரச வேலை; வாடக்கு, கிழக்கிற்கு மட்டும் இல்லை

அரசின் தீர்மானம் பறந்து வந்தது கோட்டா ஆட்சியின் ஓரவஞ்சனை

(ந.லோகதயாளன்)

யாழ்ப்பாணம், ஓகஸ்ட் 20 நாடு முழுவதிலும் ஒரு லட்சம் பேருக்கு அரச வேலை வாய்ப்பை வாழ்ந் தும் திட்டத்தில் வாடக்கு, கிழக்கு மாகாணங்கள் இப்போதைக்குக் கவனத் தில் எடுத்துக்கொள்ளப்பட மாட்டாது என்ற அரசின் தீர்மானத்தை உள் நாட்டு அலுவல்கள் அமைச்சு நேற்று மாலை அவசர உத்தரவாகத் திர வரன வெளியிட்டுள்ளது.

க.வொ.த. சாதாரணம் வரை கல்வி கற்றவர்களில் இருந்து நாடு முழுவதும் ஒரு லட்சம் பேருக்கு வேலை வாய்ப்பினை வாழ்க்கவுள்ளதாக அறிவித்த அரசு தற்போது வாடக்கு, கிழக்கில் மட்டும் அதனை நிறுத்த உத்தரவிட்ட அதேநேரம், ஏனைய ஏழு மாகாணங்களிலும் அதனை வாழ்க்க அனுமதி வாழ்க்கியுள்ளது. **பக்கம் 02 >>>**

சம்பிக்கவுக்கு முன் பிணை

ராஜகிரிய பகுதியில் இடம் பெற்ற விபத்து தொடர்பில் கொழும்பு மேல் நீதிமன்றில் தாக்கல் செய்யப்பட்டுள்ள வழக் கில், முன்னாள் அமைச்சர் பாட் டலி சம்பிக்க ரணவக்கவுக்கு முன் பிணை வழங்கப்பட்டுள் ளது.

கொழும்பு மேல் நீதிமன்றில் நீதிபதி கிஹான் குலதாங்க முன் னிலையில், சம்பிக்க ரணவக்க நேற்று **பக்கம் 02 >>>**

மோ.சைக்கிள் விபத்தில் இருவர் பரிதாப மரணம்!

ஒருவர் படுகாயம்; கிளிநொச்சியில் துயரம்



கிளிநொச்சி, ஓக 20 வேகக்கட்டுப்பாட்டையிழந்த மோட்டார் சைக்கிள் வீதியை விட்டு விலகிச் சென்று விபத் துக்கு உள்ளாகியதில் 18 வயது டைய **பக்கம் 02 >>>**

13 இற்குப் பாதிப்பு வராது அமைச்சர் டக்ளஸ் உறுதி



அரசமைப்பின் 13 ஆவது திருத்தச் சட்டம் தொடர்பாக தேவையற்ற குழப்பங்களை மக் கள் மத்தியில் ஏற்படுத்தும் வித மாகக் கருத்துக்கள் வெளியிடப் பட்டு வருகின்றன என அமைச் சர் டக்ளஸ் தேவானந்தா விச னம் தெரிவித்துள்ளார். **புதிய பக்கம் 02 >>>**

முஜிபுர் ரஹ்மான் போர்க்கொடி

கொழும்பு, ஓக. 20 19 ஆவது அரசமைப்புச் சட் டத்தை முழுமையாக நீக்க அரசு செயற்பட்டால் தாம் அதற்கு ஒத்துவர மாட்டோம் என ஐக்கிய மக்கள் சக்தி சார்பில் போட்டி யிட்டு வெற்றி பெற்ற முஜிபுர் ரஹ்மான் தெரிவித்துள்ளார். **நேற்று பக்கம் 02 >>>**

தனித்துச் செயற்பட தயாராகிறது ச.க.?

ஸ்ரீலங்கா சுதந்திரக் கட்சி யிலிருந்து இம்முறை நாடாளு மன்றத்துக்குத் தெரிவாகியுள்ள அதன் தலைவர் மைத்திரிபால சிறிசேன உள்ளிட்ட 16 உறுப் பினர்களும் சுயாதீனமாக செயற்படுவதற்கான யோசனை முன்வைக்கப்பட்டுள்ளது.

இம்முறை நாடாளுமன்றத் துக்குச் ஸ்ரீலங்கா சுதந்திரக் கட்சியிலிருந்து 16 உறுப்பினர் கள் தெரிவாகியுள்ளனர். **சுதந்திரக் பக்கம் 02 >>>**

மின்சாரக் கட்டுப்பாட்டு கட்டமைப்புப் பிரிவுக்கு எஸ்.ரி.எவ். பாதுகாப்பு!

இலங்கை மின்சார சபை யின் மின் கட்டமைப்பு கட்டுப்பாட் டுப் பிரிவின் பாதுகாப்பைப் பலப் படுத்த மின்சக்தி அமைச்சர் டலஸ் அழகப்பெரும சம்பந்தப் பட்ட தரப்பினருக்கு நேற்று அறி வித்துள்ளார்.

இதற்கமைய தற்போது கட் டமைப்பு கட்டுப்பாட்டு பிரிவின் பாதுகாப்புக்காக ஈடுபடுத்தப்பட

டுள்ள அதிகாரிகளுக்கு மேலதி கமாக விசேட அதிரடிப் படையி னரையும் ஈடுபடுபடுத்த நடவ டிக்கை எடுக்கப்படவுள்ளது.

கட்டமைப்பு கட்டுப்பாட்டு பிரி வின் பாதுகாப்பை பலப்படுத்து வது தொடர்பாக அமைச்சர் பாது காப்பு செயலாளர் கமல் குணரட் னவுக்கும் அறிவித்துள்ளார். **நாடு பக்கம் 02 >>>**

20 ஆவது திருத்த சட்டமூல வரைவு தயாரிப்பதற்கு ஐவர் அடங்கிய குழு!

இலங்கை அரசமைப்பின் 20 ஆவது திருத்தத்துக்கான சட்டமூல வரைவைத் தயாரிக்க ஐவர் அடங்கிய குழு நியமிக்கப்பட்டுள்ளது.

நீதியமைச்சர் அலிசப்ரி, கல்வி அமைச்சர் பேராசிரியர் ஜி.எல்.பீரிஸ், தொழில் அமைச் சர் நிமல் சிறிபால டி சில்வா

மற்றும் வெளிவிவகார அமைச் சர் தினேஷ் குணவர்தன, சக்தி வலு அமைச்சர் உதய கம்மன் பில ஆகியோர் குழு உறுப்பினர் களாக நியமிக்கப்பட்டுள்ளனர்.

ஜனாதிபதி கோட்டாபய ராஜ பக்ஷ தலைமையிலான முத லாவது அமைச்சரவை கூட்டம் நேற்று **பக்கம் 02 >>>**

தமிழ்த் தேசியக் கூட்டமைப்பின் பேச்சாளர் பதவியில் மாற்றம் வேண்டும்!

புளொட்டும் வலியுறுத்து

(பிரபாகரன் டிலக்சன்) யாழ்ப்பாணம், ஓக. 20 தமிழ்த் தேசியக் கூட்டமைப் பின் தலைமைப் பதவியில் மாற்றம் வேண்டும் என நான் விரும்பவில்லை. ஆனால், பேச்சாளர் பதவியில் மாற்றம் ஏற்பட வேண்டும் என்பதே எனது விருப்பம்.

- இவ்வாறு தமிழீழ மக்கள் விடுதலைக் கழகத்தின் (புளொட்) தலைவர் தர்மலிங்கம் சித்தார்த்

தன் நேற்றுத் தெரிவித்தார். இது தொடர்பில் அவர் மேலும் தெரிவித்தவை வரு மாறு: -

தமிழ்த் தேசியக் கூட்டமைப் பின் பேச்சாளர் பதவியில் மாற் றம் வேண்டுமென கூட்டமைப் பின் பாங்காளிக் கட்சிகளில் ஒன் றான தமிழ் ஈழ விடுதலை இயக் கம் (ரெலேர்) கோரியிருந்தது. தமிழீழ மக்கள் விடுதலைக் கழ கமும் (புளொட்) **பக்கம் 02 >>>**

குழுக்களின் பிரதித் தலைவராக அங்கஜனுக்கு இன்று நியமனம்

சபையில் முன்மொழிகிறது ஆளும் கட்சி

கொழும்பு, ஓக. 20 9ஆவது நாடாளுமன்றத் தின் குழுக்களின் பிரதித் தலைவ ராக நாடாளுமன்ற உறுப்பினர் அங்கஜன் இராமநாதன் நிய மிக்கப்படவுள்ளார்.

ஆளும் கட்சி நாடாளுமன் றக் குழுக் கூட்டத்தில் இந்தத் தீர் மானம் **பக்கம் 02 >>>**



மின்சாரத்தை சிக்கனமாக பயன்படுத்த வேண்டுகோள்

மின் உபகரணங்களின் பாவ னையை காலை 3 மணி முதல் இரவு 10 மணி வரையான காலப் பகுதியினுள் மட்டுப்படுத்துமாறு நுகர்வோரிடம், இலங்கை மின் சார சபை கேட்டுக்கொண்டுள் ளது.

கெரவலபிட்டிய மின் நிலை யத்தில் ஏற்பட்ட தொழில்நுட்பக் கோளாறு காரணமாக, நேற்று முன்தினம் நாடு முழுவதும் மின்

தடை ஏற்பட்டதோடு, நுரைச் சோலை மின் நிலையம் இன் னும் பாதிக்கப்பட்ட நிலையில் உள்ளது.

இதனைத் தொடர்ந்து, நாடு முழுவதும் 04 நாட்களுக்கு இரவில் ஒரு மணி நேரமும் பக லில் தேவையேற்படின் 1.45 மணி நேரமும் மின்வெட்டு அமு லில் இருக்கும் என இலங்கை மின்சார சபை **பக்கம் 02 >>>**

இனி இது...

(முதலாம் பக்கத் தொடர்ச்சி)
முதலில் சபாநாயகர். அடுத்தது பிரதி சபாநாயகர். இருவரும் இல்லாவிட்டால் சபையை நடத்தும் பொறுப்பு குழுக்களின் பிரதிசபாநாயகருக்கு உரியது.

இன்று அந்தப் பதவிக்கு அங்கஜன் உத்தியோகபூர்வமாக நாடாளுமன்றத்தில் தெரிவு செய்யப்படுவார்.

வழக்கமாக இத்தகைய வெற்றிகளை பட்டாசுவெடித்துக் கொண்டாடுபவர் அவர். இன்று அப்படி வெடிப்பாரோ தெரிய வில்லை.

அதற்குக் காரணம் உண்டு. ஒன்று - இது அமைச்சர், பிரதி அமைச்சர் போன்ற பதவி அல்ல. இதை வைத்துக் கொண்டு ஆள்களுக்கு வேலை வழங்கல், அந்தச் சகாயம் பண்ணுதல், இந்தச் சகாயம் பண்ணுதல் என்று எடுப்பு - ஆர்வாரம் - செய்ய முடியாது.

அடுத்தது - இன்று அந்தப் பதவி கிடைக்கும் சமயத்தில்தான் ஒரு லட்சம் பேருக்கு அரச வேலை வாய்ப்புத் திட்டத்தின் கீழ் வடக்கு, கிழக்கில் தெரிவு செய்யப் பட்டோருக்கு அந்நியமனங்கள் இப்போதைக்கு நடக்காது என்ற அறிவிப்பும் பகிரங்கமாகியிருக்கின்றது.

இப்படி வடக்கில் கிளிநொச்சியிலும், யாழ்ப்பாணத்திலும் அரச நியமனங்களுக்குத் தெரிவு செய்யப்பட்ட 9 ஆயிரம் பேரின் தொடர்பு என்களை வைத்துக் கொண்டு தான் அங்கஜனின் தேர்தல் பிரசாரமே களை கட்டியது.

“நீங்களும் உங்கள் குடும்பத்தவர்களும் அங்கஜனுக்கு வாக்களியுங்கள். அவரை எம்.பியாக்குங்கள். அப்போது தான் உங்கள் அரச வேலைவாய்ப்புத் தெரிவு உறுதியாகும். நியமனம் நிச்சயமாகும். உங்களுக்கு வேலை வேண்டுமானால் அங்கஜனை நாடாளுமன்றத்துக்கு அனுப்புவதை உறுதி செய்யுங்கள்...!” - என்றுதான் அங்கஜன் தரப்பு அவர்களிடமும் அவர்கள் குடும்பத்தவரிடமும் பிரசாரம் நடத்தியது.

அரச நியமனத்துக்குத் தெரிவு செய்யப்பட்டு காத்திருக்கின்றோம் என்ற உணர்வுபூர்வ விவகாரத்தை கனகச்சிதமாக கையாண்டது அங்கஜன் அணி.

சுமார் ஒன்பதாயிரம் பேர். அவர்களின் குடும்பத்தவர்கள் என்று சுமார் நாற்பதாயிரம் பேரில் கனவில்தான் அவரது நாடாளுமன்ற அரசியல் வெற்றி ஈடுறியது.

இப்போது அந்த ஒன்பதாயிரம் பேருக்கும் கைகொடுக்க முடியாத இக்கட்டு அவருக்கு.

இந்தச் சமயத்தில் இந்தப் பதவி நியமனத்தை மகிழ்ச்சிக்கூரியதாக அவர் கொண்டாட முடியுமா? சொல்லுங்கள் வாசகனே...! -மின்னல்-

சம்பிக்கவுக்கு...

(முதலாம் பக்கத் தொடர்ச்சி)
முன்னிலையான போது இதற்கான உத்தரவு பிறப்பிக்கப்பட்டுள்ளது.

2016ஆம் ஆண்டு இடம்பெற்ற விபத்து தொடர்பில் சட்டமா அதிபரால் குற்றச்சாட்டுப் பத்திரம் தாக்கல் செய்யப்பட்டு வழக்கு இன்று விசாரணைக்கு வரவிருந்தது.

இந்த நிலையில், இன்றைய தினம் நாடாளுமன்ற அமர்வில் கலந்து கொள்ள வேண்டும் என்பதற்காக, நேற்றையதினம் நீதிமன்றில் சம்பிக்க முன்னிலையானார்.

இதன்போது, அவருக்கு முன்பிணை வழங்கப்பட்டதுடன், எதிர்வரும் 28ஆம் திகதி மன்றில் முன்னிலையாகுமாறும், அவரது சாரதியான திலும் துஷித குமாரசுவை இன்றைய தினம் நீதிமன்றில் முன்னிலையாகுமாறும் உத்தரவிடப்பட்டுள்ளது.

தனித்துச் செயற்பட...

(முதலாம் பக்கத் தொடர்ச்சி)
கட்சிக்கு ஆதரவளிக்கின்ற பௌத்த பிக்கு மார்களே மேற்படி யோசனையை முன்வைத்துள்ளனர்.

இதனிடையே சயாநீமைவது குறித்த யோசனை அடுத்த வாரம் கட்சித் தலைவரும் முன்னாள் ஜனாதிபதியுமான மைத்திரிபால சிறிசேன தலைமையில் கூடுகின்ற கட்சியின் மத்திய செயற்குழுவில் முன்வைக்கப்படவுள்ளது.

ஸ்ரீலங்கா சுதந்திரக் கட்சி சார்பில் முன்வைக்கப்பட்ட தேசியப் பட்டியல் உறுப்பினர்கள் பரிந்துரை நிராகரிக்கப்பட்டமை, அமைச்சுப் பதவிகள் வழங்கப்படாமை போன்ற பல குழப்பங்களுக்கு சுதந்திரக் கட்சி முகங்கொடுத்துள்ள நிலையிலேயே இந்த யோசனையும் தற்சமயம் முன்வைக்கப்பட்டுள்ளது.

20ஆவது திருத்த...

(முதலாம் பக்கத் தொடர்ச்சி)
ஜனாதிபதி செயலகத்தில் இடம்பெற்றது. அரசமைப்பின் 19 ஆவது திருத்தம் இரத்து செய்யப்பட்டு 20 ஆவது திருத்தம் உருவாக்குவதற்கு அமைச்சரவை அங்கீகாரம் வழங்கியதைத் தொடர்ந்து சட்ட வரைவு நடவடிக்கைகளை மேற்கொள்ள ஐவர் அடங்கிய குழு நியமிக்கப்பட்டுள்ளது.

20 ஆம் திருத்திற்கான சட்டவரைவை உருவாக்கும் உபகுழுவின் நடவடிக்கைகள் செப்ரம்பர் மாதம் முதல் வாரத்தில் இருந்து முன்னெடுக்கப்பட்டு ஒக்ரோபர் மாதத்திற்கு முன் திருத்தத்தை நிறைவேற்ற எதிர்பார்க்கப்படுகிறது.

ஸ்ரீலங்கா பொதுஜன பெரமுனவின் மூன்றில் இரண்டு பெரும்பான்மை 20 ஆவது திருத்தத்தை நிறைவேற்றுவதற்கு முழுமையாகப் பயன்படும் என்பது குறிப்பிடத்தக்கது.

பேச்சாளர் பதவி...

(முதலாம் பக்கத் தொடர்ச்சி)
அதைத்தான் விரும்புகின்றது.

கூட்டமைப்பின் பேச்சாளர் மீது கடந்த காலங்களில் பல்வேறு முறைப்பாடுகள் தெரிவிக்கப்பட்டிருந்தன. அத்தோடு ஆரம்பகாலத்தில் ஈழ புரட்சிகர விடுதலை முன்னணி (ஈ.பி.ஆர்.எல்.எம்.) வசமிருந்த பேச்சாளர் பதவி பின்னர் இலங்கைத் தமிழரசுக் கட்சிக்கு வழங்கப்பட்டது. அதுபோல் இம்முறை கூட்டமைப்பின் பங்காளிக் கட்சிகளான தமிழ் ஈழ விடுதலை இயக்கம் (ரெலோ), தமிழீழ மக்கள் விடுதலைக் கழகம் (புளொட்) ஆகிய இரு கட்சிகளில் ஒரு கட்சிக்கே பேச்சாளர் பதவி வழங்க வேண்டும் என்பதே எமது கோரிக்கை.

தமிழ்த் தேசியக் கூட்டமைப்பின் தலைமைப் பதவியில் மாற்றம் ஏற்பட வேண்டும் என நான் விரும்பவில்லை. கூட்டமைப்பின் ஆசனங்கள் குறைவடைந்தமைக்கு வெறுமனே தலைமையிடம் மட்டும் கேள்வி கேட்க முடியாது. அனைவருக்கும் சம பொறுப்பு உண்டு. வெற்றி பெற்றால் எல்லோரும் காரணம், தோல்வியடைந்தால் தலைமையே காரணம் எனக் கூறிவிட முடியாது. - என்றார்.

தமிழ்த் தேசியக் கூட்டமைப்பின் நாடாளுமன்றக் குழு நாளை (இன்று) கொழும்பில் கூடவுள்ளது. அதில் ஏதேனும் முக்கியமான விடயங்கள் பற்றிக் கலந்துரையாடவுள்ளீர்களா என்று சித்தார்த்தன் எம்.பி.யிடம் வினவியபோது -

“நாளை (இன்று) இப்படியான கூட்டம் ஒன்று நடைபெறவுள்ளது என எனக்கு இன்று (நேற்று) மாலை வரை எதுவும் தெரியாது. எனக்கு இது தொடர்பில் அறிவிக்கப்படவில்லை” என்று பதிலளித்தார்.

குழுக்களின் பிரதித்...

(முதலாம் பக்கத் தொடர்ச்சி)
எடுக்கப்பட்டுள்ளது.

இன்று காலை கூடும் நாடாளுமன்றத்தின் முதல் அமர்வில், சபாநாயகர் தெரிவு இடம்பெறவுள்ளது. அந்தப் பதவிக்கு மஹிந்த யாப்பா அபேவரத்தன முன் மொழியப்படவுள்ளார். பிரதிச் சபாநாயகராக ரஞ்சித் சியம்பலப்பிட்டியவின் பெயர் முன்மொழியப்படவுள்ளது.

குழுக்களின் பிரதித்தலைவர் பதவிக்கு சிறிலங்கா சுதந்திரக் கட்சியின் யாழ். மாவட்ட நாடாளுமன்ற உறுப்பினர் அங்கஜன் இராமநாதனின் பெயர் முன்மொழியப்படவுள்ளது.

குழுக்களின் பிரதித்தலைவர் பதவியை சிறுபான்மையின உறுப்பினர்களுக்கு வழங்குகின்றமை மரபாகும் என்பது குறிப்பிடத்தக்கது.

முஜிபுர் ரஹ்மான்...

(முதலாம் பக்கத் தொடர்ச்சி)
நடந்த செய்தியாளர் சந்திப்பில் கலந்துகொண்டு பேசும்போதே அவர் இதனை தெரிவித்துள்ளார்.

அரசின் இந்தச் செயற்பாட்டைத் தாம் முழுமையாக எதிர்ப்போம் என்றும் அவர் கூறியுள்ளார்.

13 இற்குப் பாதிப்பு...

(முதலாம் பக்கத் தொடர்ச்சி)
அரசாங்கத்துக்கு இதுவரை அவ்வாறான நோக்கங்கள் எதுவும் கிடையா எனவும், உண்மைக்குப் புறம்பான கருத்துக்களை வெளியிட்டு மக்கள் மத்தியில் தேவையற்ற குழப்பங்களை யாரும் ஏற்படுத்த வேண்டாம் எனவும் டக்ளஸ் தேவானந்தா வேண்டுகோள் விடுத்துள்ளார்.

புதிய அரசாங்கத்தின் முதலாவது அமைச்சரவை நேற்று நடைபெற்ற நிலையில், 19 ஆவது திருத்தச் சட்டத்தில் காணப்படுகின்ற குறைபாடுகளை நீக்கும் வகையில் 20 ஆவது திருத்தச் சட்டத்தை உருவாக்குவதற்கு அமைச்சரவை அங்கீகாரம் வழங்கியுள்ளது.

இந்நிலையில், தமிழ் மக்களின் அரசியல் அபிலாசைகளை நிறைவேற்றும் வகையில் இந்தியாவின் தலையீட்டுடன் உருவாக்கப்பட்ட 13 ஆம் திருத்தச் சட்டத்தையும் இல்லாமல் செய்வதற்கு புதிய அரசாங்கம் முயற்சிகளை மேற்கொண்டு வருவதாக சில தரப்புக்களால் வெளியிடப்பட்டு வருகின்ற கருத்துக்கள் தொடர்பாக அமைச்சர் டக்ளஸ் தேவானந்தா மேற்கண்டவாறு கூறியுள்ளார்.

புதிய அரசாங்கம் தொடர்பாக தமிழ் மக்கள் மத்தியில் தவறான அபிப்பிராயத்தை ஏற்படுத்தி அதனூடாக அரசியல் நலன்களை அடைந்து கொள்ள முயற்சிக்கும் குறுகிய நலன் கொண்ட அரசியல் தரப்புக்களே இவ்வாறான உண்மைக்கு புறம்பான கருத்துக்களை பரவ விடுகின்றன எனக் குற்றம் சாட்டியுள்ளார்.

மேலும், இவ்வாறான அடிப்படையற்ற கருத்துக்கள் தொடர்பாக மக்கள் புற்ற மடையத் தேவையில்லை என அமைச்சர் டக்ளஸ் தேவானந்தா வேண்டுகோள்

மின்சாரக்...

(முதலாம் பக்கத் தொடர்ச்சி)
முழுவதும் கடந்த திங்கட்கிழமை ஏற்பட்ட திடீர் மின் தடை தொடர்பாக ஆராய்வதற்காக அமைச்சர் இலங்கை மின்சார சபையின் கட்டமைப்பு கட்டுப்பாட்டுப் பிரிவுக்குச் சென்றிருந்தபோதே இந்த அறிவித்தலை விடுத்துள்ளார்.

மோ.சைக்கிள்...

(முதலாம் பக்கத் தொடர்ச்சி)
இளைஞர்கள் இருவர் சம்பவ இடத்திலேயே உயிரிழந்துள்ளனர். மற்றொருவர் படுகாய மடைந்து சுயநினைவற்ற நிலையில் கிளிநொச்சி வைத்தியசாலையில் சேர்க்கப்பட்டுள்ளார்.

கிளிநொச்சி, கனகபுரம் மாவீரர் துயிலும் இல்லத்துக்கு அண்மையாகவுள்ள வளைவில் இந்த விபத்து நேற்று மாலை 4.30 மணியளவில் இடம்பெற்றுள்ளது என்று பொலிஸார் தெரிவித்தனர்.

விபத்தல் உயிரிழந்தவர்கள் இருவரும் கோணாவிலைச் சேர்ந்தவர்கள் என்று விசாரணைகளில் தெரிவிக்கப்பட்டது.

ஒரு மோட்டார் சைக்கிளில் மூவர் பயணித்துள்ளனர். அவர்கள் தலைக்கவசம் அணிந்திருக்கவில்லை. அத்தோடு மதுபோதையில் இருந்துள்ளனர்.

அவர்களது மோட்டார் சைக்கிள் வீதி வளைவான பகுதியில் வேகக்கட்டுப்பாட்டில் இழந்து வீதியை விட்டு விலகி காணிக் குள் பாய்ந்துள்ளது. விபத்தில் தூக்கி வீசப்பட்டவர்கள் புற்களுக்கு மறைந்தனர்.

இதனால் விபத்து இடம்பெற்று சுமார் ஒரு மணிநேரத்துக்குப் பின்னரே ஒருவர் சுய நினைவற்ற நிலையில் மீட்கப்பட்டு வைத்தியசாலையில் சேர்க்கப்பட்டார். ஏனைய இருவரும் சம்பவ இடத்திலேயே உயிரிழந்துள்ளனர் - என்று பொலிஸார் தெரிவித்தனர்.

சம்பவம் தொடர்பில் கிளிநொச்சிப் பொலிஸார் விசாரணைகளை முன்னெடுத்துள்ளனர்.

விபத்தில் காயமுற்ற இளைஞனை மேலதிக சிகிச்சைகளிற்காக யாழ்ப்போதனா

வைத்தியசாலைக்கு அனுப்ப நடவடிக்கை மேற்கொள்ளப்பட்டுள்ளது தகவல் தெரிவிக்கின்றன.

விபத்தில் கிளிநொச்சி காந்திகிராமம் பகுதியை சேர்ந்த 18 வயதான ஞானகுமாரன் கிருசாந்தன் உயிரிழந்துள்ளதுடன், கிளிநொச்சி இராமநாதபுரம் பகுதியை சேர்ந்த 20 வயதுடைய சர்வநாதன் பவிக் சன படுகாயமடைந்துள்ளார். உயிரிழந்த மற்றைய இளைஞன் தொடர்பான தகவல்கள் கிடைக்கவில்லை.

ஒரு லட்சம்...

(முதலாம் பக்கத் தொடர்ச்சி)
இவ்வாறு இடைநிறுத்துவதற்கான உத்தரவு வடக்கு, கிழக்கின் 8 மாவட்டங்களிலும் உள்ள மாவட்டச் செயலகங்களிற்கும், பிரதேச செயலாளர்களுக்கும் நேற்று மாலை தொலை நகல் மற்றும் மின் அஞ்சல்கள் மூலம் அனுப்பி வைக்கப்பட்டுள்ளது.

இதேநேரம் இந்தத் திட்டத்தில் வடக்குக் கிழக்கு மாகாணங்களுக்குரிய ஒதுக்கீடான சுமார் இருபதாயிரம் பேருக்கான வேலை வாய்ப்பும் நிரந்தரமாக முடக்கப்பட்டு - மறுக்கப்பட்டு - ஏனைய ஏழு மாகாணங்களுக்கும் பகிரந்தளிக்கப்பட்டு, ஒரு லட்சம் வேலை வாய்ப்பும் ஏழு மாகாணங்களுடன் அடங்கி விடுமா என்ற ஐயம் எழுப்பப்படுகின்றது.

“வருமானம் குறைந்த ஒரு லட்சம் பேருக்கான நியமனம் வழங்கும் விடயத்தில் வடக்கு, கிழக்கு மாகாணங்களை பலநோக்கு அபிவிருத்திக்கான செயலணி தற்சமயத்துக்கு கவனத்தில் கொள்வதில்லை என்பதை அறியத் தருகிறோம்” - என உள்நாட்டிலுள்ள அமைச்சு நேற்று மாலை அனுப்பிய அறிவிப்பில் தெரிவிக்கப்பட்டுள்ளது.

ஜனாதிபதித் தேர்தலில் கோட்டபய ராஜபக்ஷ வெற்றியீட்டியமையை அடுத்து வருமானம் குறைந்த குடும்பங்களைச் சேர்ந்த க.பொ.த. சாதாரண தரம் வரை கற்ற ஒரு லட்சம் பேருக்கு அரச வேலை வாய்ப்பை வழங்கும் திட்டம் அறிவிக்கப்பட்டது.

அதன்படி இலங்கை முழுவதிலும் விண்ணப்பங்கள் கோரப்பட்டு, நேர்முகப் பரீட்சைகளும் நடத்தப்பட்டு ஆள்கள் தெரிவு செய்யப்பட்டனர். வடக்கு, கிழக்கிலும் சுமார் இருபதாயிரம் பேர் இவ்வாறு தெரிவு செய்யப்பட்டிருந்தனர்.

இதற்கிடையில் - நாடாளுமன்றத் தேர்தல் அறிவிக்கப்பட்டதால் இந்நியமனங்கள் வழங்கப்படும் நடவடிக்கை இடைநிறுத்தப்பட்டது. இப்போது நாடாளுமன்றத் தேர்தல் முடிவுற்ற நிலையில் அடுத்து இந்த நியமனங்கள் வழங்கும் நடவடிக்கை எந்நேரத்திலும் மீள ஆரம்பிக்கப்படும் என எதிர்பார்க்கப்பட்டது.

இந்தப் பின்புலத்திலேயே இந்த அரச வேலைவாய்ப்பு வடக்கு, கிழக்கில் தெரிவு செய்யப்பட்டோருக்கு ‘கைக்கெட்டியும் வாய்க்கெட்டாத நிலையாக’ கைநழுவிப் போகும் விதத்திலான தீர்மானம் கோட்டபய அரசினால் இப்போது எடுக்கப்பட்டுள்ளது.

இதேநேரம் வடக்கில் போட்டியிட்ட அரசு ஆதரவுக் கட்சி ஒன்று வடக்கில் இந்த வேலை வாய்ப்புக்குத் தெரிவு செய்யப்பட்டிருந்தோரின் தொடர்புகளை எடுத்து, அவர்களுக்கு ஆசை வார்த்தைகளும் நம்பிக்கையும் உண்டி, அவர்களின் வாக்குகளைச் சுருட்டியதோடு, அவர்களைத் தனது தேர்தல் பணிகளுக்கும் முழு அளவில் பயன்படுத்தியது எனக் குற்றச் சாட்டுக்கள் எழுந்தமை தெரிந்ததே.

மின்சாரத்தை...

(முதலாம் பக்கத் தொடர்ச்சி)
அறிவித்துள்ளது.

தற்போதைய சூழ்நிலையில் மின்சாரத்தை சிக்கனமாகப் பயன்படுத்துமாறு நுகர்வோர்களிடம், இலங்கை மின்சார சபையின் தலைவர் பொறியியலாளர் விஜித ஹேரத் கேட்டுக்கொண்டுள்ளார்.

மக்களின் வாழ்வாதாரம் மேம்படுத்தப்பட வேண்டும்; அரசியல் கைதிகள் விடுதலை செய்யப்பட வேண்டும்

புதிய அரசிடம் மன்னார் நகரபிதா கோரிக்கை

பாதிக்கப்பட்ட மக்களின் வாழ்வாதாரத்தை உயர்த்த புதிய அரசு நடவடிக்கைகளை எடுக்க வேண்டும். நீண்டகாலமாகத் தடுத்து வைக்கப்பட்டுள்ள தமிழ் அரசியல் கைதிகள் விடுதலை செய்யப்பட வேண்டும். காணாமல் ஆக்கப்பட்டவர்கள் சார்பாக உரிய முறையில் விசாரணைகள் மேற்கொள்ளப்பட்டு, அவர்களுக்கு ஒரு தீர்வைப் பெற்றுக்கொடுக்க வேண்டும்.

- இவ்வாறு மன்னார் நகர முதல்வர் ஞானப்பிரகாசம் அன்ரனி டேவிட்சன் வலியுறுத்தினார்.

மன்னார் நகர சபையின் 30 ஆவது அமர்வு நேற்று மன்னார் நகர சபையின் சபா மண்டபத்தில் நடைபெற்றது. இதன் போது தலைமை உரை நிகழ்த்துகையிலேயே நகர சபையின் தலைவர் மேற்கண்டவாறு கூறினார்.

அவர் மேலும் தெரிவித்தாவது:-

புதிதாக அமைக்கப்பட்டுள்ள சோதனைச்சாவடிகள் அகற்றப்பட்டு நாட்டின் பாதுகாப்பைக் கருத்தில்கொண்டு பிரதான சோதனைச்சாவடிகளில் மாத்திரம் பாதுகாப்பு நடவடிக்கைகள் முன்னெடுக்கப்பட வேண்டும். புதிதாக அமைக்கப்பட்டுள்ள சோதனைச்சாவடிகள் தளர்த்திக் கொள்ளப்பட வேண்டும்.

கடந்தொழில் நடவடிக்கைகளில் ஈடுபடுபவர்கள்



சுதந்திரமான முறையிலே மீன்பிடி நடவடிக்கைகளில் ஈடுபட நடவடிக்கைகளை எடுக்க வேண்டும்.

கடந்த அரசு வீட்டுத்திட்டங்களை வழங்கியது. அந்த வீட்டுத்திட்டத்துக்கு முதற்கட்ட கொடுப்பனவுகள் மாத்திரம் வழங்கப்பட்டுள்ளன. ஆனால், மிகுதி எந்தக் கொடுப்பனவுகளும் வழங்கப்படவில்லை.

இதனால் பயனாளிகள் வீட்டுத்திட்டத்துக்குக் கடனைப் பெற்று வீட்டுத்திட்டத்தை மேற்கொண்டுள்ளனர்.

இன்று ஒவ்வொரு பயனாளிகளும் கடன்காரர்களாகியுள்ளனர்.

எனவே, வீட்டுத்திட்டத்துக்கான மிகுதிக் கொடுப்பனவுகளை வழங்கி அவர்களின் வாழ்வாதாரத்தை உயர்த்த புதிய அரசு நடவடிக்கைகளை மேற்கொள்ள வேண்டும் - என்றார்.

சகல வரப்பிரசாதங்களையும் திருப்பிக்கொடுத்தார் துவகர்



தமிழ் முற்போக்கு கூட்டணியின் முன்னாள் நாடாளுமன்ற உறுப்பினர் மயில்வாகனம் திலகராஜா, நாடாளுமன்ற அனைத்து வரப்பிரசாதங்களையும் திருப்பிகையளித்துள்ளார்.

தனது நாடாளுமன்றப் பதவிக் காலத்தில் பயன்படுத்துவதற்கு அதிகாரமளிக்கப்பட்ட பதவி அடையாள அட்டை, வாகனத்துக்கான வளித்திரைச் சுட்டு, மாதி வெல நாடாளுமன்ற உறுப்பினர் குடியிருப்பு ஒப்புந தம், நாடாளுமன்ற உறுப்பினருக்காக வழங்கப்பட்ட எஞ்சிய காசிதாதிக்கள் முதலானவற்றை நாடாளுமன்ற உறுப்பினர் சேவை பிரிவினரிடம் அவர் திருப்பிக் கையளித்துள்ளார்.

2015ஆம் ஆண்டு நாடாளுமன்றத் தேர்தலில் முதன்முறையாகக் களம் இறங்கி 67 ஆயிரத்து 761 விருப்பு வாக்குகளைப் பெற்று நாடாளுமன்றத்துக்குத் தெரிவாகி இருந்த இவர், ஐந்து ஆண்டு காலச் செயற்பாடுகள் அடிப்படையில் நுவரெலியா மாவட்டத்தில் முதலாம் இடத்திலும், ஒட்டுமொத்த 225 நாடாளுமன்ற உறுப்பினர்களில் 29 ஆவது இடத்திலும் உள்ளார்.

இம்முறை பொதுத்தேர்தலில் அவர் நுவரெலியா மாவட்டத்தில் போட்டியிட வாய்ப்பு வழங்கப்படாத நிலையில் அவர் தேசியப் பட்டியல் உறுப்பினராகப் பிரேரிக்கப்பட்டு இருந்தபோதும் அந்த வாய்ப்பும் மறுக்கப்பட்டது. இதையடுத்து தான்சார்ந்த கட்சி மற்றும் கூட்டணி ஆகியவற்றின் சகல பொறுப்புகளையும் துறந்ததோடு நாடாளுமன்ற உறுப்பினருக்கு வழங்கப்பட்ட சகல வரப்பிரசாதங்களையும் மீளவும் கையளித்துள்ளார்.

நாடாளுமன்ற உறுப்பினரான காலத்தில் இலங்கையில் 'தூய அரசியல் கலாசாரத்தை' உருவாக்கும் நோக்கிலான 'மார்க்சி'2' மக்கள் இயக்கத்தில் செயற்பாட்டு உறுப்பினரான இவர், அந்த 'March 12 Movement' இயக்கத்தின் இணையத்தளங்களில் தனது சொத்துப் பொறுப்பு விபரங்களை வெளியிட கைச்சாத்திட்டு அனுமதி வழங்கி இருந்தார்.

தாம் கட்சி, கூட்டணியில் இருந்து ஒதுங்கினாலும் அரசியலில் இருந்து ஒதுங்கப் போவதில்லை என்றும், புதிய கட்சியை உருவாக்கவோ மாற்றுக் கட்சியில் இணையவோ போவதில்லை எனவும் திலகர் திட்டவடமாக அறிவித்துள்ளார்.

ஹோமகமவில் ஆயுதங்கள் மீட்பு; ஊடகவியலாளர் ஒருவர் கைது!

ஹோமகம பிட்டிப்பன பிரதேசத்தில் சில வாரங்களுக்கு முன்னர் மீட்கப்பட்ட பாதாள உலகக் குழுவுக்குச் சொந்தமான ஆயுதங்களை குறித்த இடத்துக்குக் கொண்டு செல்ல உதவினார் என்ற குற்றச்சாட்டில் ஊடகவியலாளர் ஒருவர் சி.ஐ.டி.யினரால் கைதுசெய்யப்பட்டுள்ளார்.

போதைப்பொருள் வியாபார செயற்பாடுகள் தொடர்பாக கைதுசெய்யப்பட்டு தற்போது விளக்கமறியலில் வைக்கப்பட்டுள்ள பொலிஸ் போதைப்பொருள் ஒழிப்புப் பிரிவு அதிகாரி ஒருவர் வெளியிட்ட தகவல்களை அடிப்படையாகக் கொண்டே குறித்த ஊடகவியலாளர் கைதாகியுள்ளார்.

கடந்த ஏப்ரல் மாத காலப்பகுதியில் நாட்டில் கொரோனா வைரஸ் தொற்று நிலைமையால்

ஊடகவியலாளர் ஒருவருக்கு அடிக்கடி அழைப்புக்கொடுத்தபடி இருந்தபோது ஊடகவியலாளர்களுக்காக வழங்கப்பட்டிருந்த பயண அனுமதிச் சலுகையைப் பயன்படுத்தி வாகனமொன்றில் குறித்த ஆயுதங்களை ஓர் இடத்திலிருந்து பிட்டிப்பனவுக்குக் கொண்டு செல்ல சந்தேகநபரான குறித்த ஊடகவியலாளர் உதவியுள்ளார் எனவும், இந்த ஆயுதங்கள் திட்டமிட்ட குற்றச்செயலுடன் தொடர்புடைய பல்வேறு நபர்களின் கைகளுக்குச் சென்றுள்ளன எனத் தெரியவந்துள்ளது எனவும் பொலிஸார் தெரிவித்துள்ளனர்.

இதன்படி கைதுசெய்யப்பட்டுள்ள ஊடகவியலாளர் குற்றப் புலனாய்வுப் பிரிவினரால் தடுத்து வைக்கப்பட்டு விசாரிக்கப்பட்டு வருகின்றார்.

முகப் புத்தக ஏற்பாட்டில் களியாட்டம் 6 யுவதிகள், 10 இளைஞர்கள் கைது

போதைப்பொருள்களுடன் சிக்கினராம்



திஸ்ஸமஹராம, கிரிந்த பகுதியில் உள்ள ஹோட்டல் ஒன்றில் முகப்புத்தகத்தின் ஊடாக ஏற்பாடு செய்யப்பட்டிருந்த களியாட்டத்தை பொலிஸார் சுற்றிவளைத்துள்ளனர்.

இதன்போது 6 யுவதிகள் மற்றும் 10 இளைஞர்கள் போதைப்பொருள்களுடன் கைது செய்யப்பட்டுள்ளனர்.

நேற்று முன்தினம் இரவு கிரிந்த பொலிஸாருக்கு கிடைத்த தகவலின் அடிப்படையில் இந்த சுற்றிவளைப்பு மேற்கொள்ளப்பட்டுள்ளது.

இதன்போது கைது செய்யப்பட்ட இளைஞர்கள் இரத்தினபுரி பகுதியைச் சேர்ந்தவர்கள் எனவும் யுவதிகள் கொழும்பு பகுதியைச் சேர்ந்தவர்கள் எனவும் தெரிவிக்கப்படுகின்றது.

தீ அணைப்பு வாகன காப்புறுதி சர்ச்சை குறித்து மாகாண உள்ளூராட்சி ஆணையர் விசாரணை

யாழ்ப்பாணம், ஓக.20 மாநகர சபையின் தீ அணைப்பு இயந்திரத்திற்கு தவறான தொகைக்கு - குறைத்து - காப்புறுதி செய்தமை தொடர்பில் வடக்கு மாகாண பிரதம செயலாளரின் பணிப்பின் பெயரில் வடக்கு மாகாண உள்ளூராட்சி ஆணையாளர் நேற்றைய தினம் விசாரணைகளை ஆரம்பித்தார்.

யாழ்ப்பாணம் மாநகர சபைக்கு 2014ஆம் ஆண்டு மூன்று கோடி அறுபது லட்சம் ரூபா பெறுமதிக்கு புதிதாக கிடைத்த தீ அணைப்பு வாகனத்திற்கு வெறும் 68 லட்சத்து 60 ஆயிரம் ரூபா பெறுமதியிடப்பட்டு வருவதும் ஒரு லட்சத்து 60 ஆயிரம் ரூபா காப்புறுதித் தவணைக் கட்டணம் செலுத்தப்பட்டு வந்துள்ளது.

இந்த வாகனம் 2020 - 06 - 16 அன்று விபத்திற்குள்ளாகி முழுமையான சேதம் அடைந்தது. இதனை திருத்த கணிப்பிடும் பெறுமதி ஒரு கோடி ரூபாவைத் தாண்டும் என எதிர்பார்க்கப்படுகின்றது.

அதிகாரிகளின் இந்தத் தவறினால் மேலதிகமாகப் பெரும்படியான ஒரு தொகை நிதி மாநகர சபையின்

பொறுப்பிலேயே செலவிடப்பட வேண்டிய அவலம் ஏற்பட்டுள்ளதாகக் கருதப்படுகிறது. இப்படி வாகனத்தின் பெறுமதி குறைத்து மதிப்பிடப்பட்டு தவறான காப்புறுதித் தவணைக் கட்டணம் செலுத்தப்பட்ட இந்தக் காலத்தில் மூன்று ஆணையாளர்கள் மாநகரசபையில் பதவி வகித்துள்ளனர்.

எனவே குறித்த விடயம் தொடர்பில் உடன் ஆராய்ந்து உரிய நிர்வாக, நிதி நடைமுறைகளை நடவடிக்கை மேற்கொண்டு இதற்கான உரிய தீர்வை முன்வைக்கு மாறு கோரி மாநகரசபை உறுப்பினர் ந.லோகதயாளன் குறித்த முறைப்பாட்டைச் சமர்ப்பித்திருந்தார்.

இதற்கமைய உரிய விசாரணைகளை மேற்கொண்டு அறிக்கை சமர்ப்பிக்குமாறு வடக்கு மாகாண பிரதம செயலாளர் வடக்கு மாகாண உள்ளூராட்சி ஆணையாளருக்கு பணிப்புரை விடுத்தமைக்கு அமைய நேற்றைய தினம் மாநகர சபையின் ஆணையாளர் மற்றும் பிரதம கணக்காளர் ஆகியோர் உள்ளூராட்சி ஆணையாளர் அலுவலகம் அழைக்கப்பட்டு முதல் கட்ட விசாரணைகள் ஆரம்பிக்கப்பட்டுள்ளன.

கடைகள் வாடகைக்கு தேவை
சாவகச்சேரி மற்றும் கொடிகாமம் நகர்ப் பகுதிகளில் கடைகள் வாடகைக்கு தேவை
தொடர்புகளுக்கு - 076 740 3814

நிரந்தர வேலைவாய்ப்பு
வட பகுதியில் இயங்கி வரும் எம்து முன்னணி நிறுவனமான NFlash Super Detergent புதிய கிளைகளுக்கான யாழ்ப்பாணம், முல்லைத்தீவு, வவுனியா, மன்னார் ஆகிய இடங்களுக்கான புதிய நபர்களை இணைத்துக்கொள்ளும் நேர்முகத் தேர்வு 10 முதல் A/L வரை மூன்று மாத பயிற்சியின் போது 15000 வருமானம் பயிற்சியின் பின் 40000/= மேல் பெற்றுக் கொள்ளும் வாய்ப்பு.
மேலதிக சேவைகள் - EPF, ETF, Medical, ஆங்கிலம் சிங்களம் கற்பதற்கான வசதி பதவி வெற்றிடங்கள் மட்டுப் படுத்தப்பட்டுள்ளது.
தொடர்புகளுக்கு - 021 222 2855, 0775521626 607a, KKS Road, Jaffna

நமது பார்வை

உண்மை - நேர்மை - பக்கம் சாராமை

ஆசிரியரிடம்: 30, கல்லூரி வீதி, யாழ்ப்பாணம் தொலைபேசி - 021 222 3000
மின்னஞ்சல் - kalaikkathirnews@gmail.com
இணையம் - onlinekathir.com

ஒரு கண்ணில் வெண்ணெய் மறு கண்ணில் சுண்ணாம்பு

“எனக்கு வாக்களிக்காத மக்களுக்கும் நானே ஜனாதிபதி. என்றாலும் நான் அவர்களின் நலனையும் கவனிப்பேன்.”

- என்றார் ஜனாதிபதி கோட்டாபய ராஜபக்ஷ.

ஜனாதிபதித் தேர்தலில் வெற்றி பெற்றதும் தாம் பௌத்த, சிங்கள வாக்குகளால் மட்டும் ஜனாதிபதியானார் என்று அவர் அறிவித்தார். கருத்தியல் ரீதியில் அது உண்மைதான்.

வடக்கு, கிழக்கிலும் - சிறுபான்மையினரான தமிழர்களும் முஸ்லிம்களும் வாழும் பிரதேசங்களிலும் - மலையத்திலும் கோட்டாபய ராஜபக்ஷ நிராகரிக்கப்பட்டார் என்பது உண்மையே.

அதனை மனதில் வைத்தோ என்னவோ - அல்லது தனது மனதில் உறுதி நிற்கும் பேரினவாதப் பண்பியல்பு காரணமாகவோ என்னவோ - சிறுபான்மையினரைக் கருவறுக்கும் திட்டங்களே அவரது அரசின் பக்கத்தில் இருந்து வந்த வண்ணம் உள்ளன.

ஆட்சிக்கு வந்ததும், கிழக்கு மாகாணத்தில் புராதன இடங்கலையும், புராதனப் பொருள்களையும் பாதுகாப்பதற்கான செயலணி என்ற பெயரில் தனித்துப் பௌத்த, சிங்களவர்களை மட்டுமே கொண்ட ஜனாதிபதி செயலணி ஒன்றை பாதுகாப்புச் செயலாளர் தலைமையில் நியமித்தார் ஜனாதிபதி கோட்டாபய ராஜபக்ஷ.

கிழக்கில் தமிழ்ப் பேசும் மக்களே மூன்றில் இருண்டு பங்கினர். தமிழர்களும், முஸ்லிம்களும் அங்கு பெரும்பான்மையினர். அவர்களின் வரலாற்றுத் தாயகத்தின் பிரதான மையம் கிழக்கு மாகாணம்.

அதனை சிங்கள, பௌத்த மயமாக்கும் பேரினவாத ஆக்கிரமிப்புத் திட்டத்தைச் செயற்படுத்தவே இப்படி இராணுவ அதி காரிகளையும், பௌத்த - சிங்களத் தீவிரப் போக்குடைய பேரினவாத வெறியர்களையும் கொண்ட ஜனாதிபதி செயலணி, கிழக்கில் புராதன இடங்களையும், சின்னங்களையும் பாதுகாக்கும் நடவடிக்கை என்ற பெயரில் அறிவிக்கப்பட்டு செயற்படுகின்றது.

அண்மையில் அமைச்சரவை நியமனத்தில் கூட இந்தப் பேரினவாதத் திமிர்த்தனமே பிரதிபலித்தது. சிறுபான்மையினர் - குறிப்பாக முஸ்லிம்கள் - அப்படிமாதக் தெரியக்கூடிய விதத்தில் புறமொதுக்கி, உதாசீனப்படுத்தப்பட்டார்கள்.

அமைச்சரவை அந்தஸ்துள்ள அமைச்சர்களுக்கான செயலாளர்கள் பட்டியலிலும் பெயருக்குத்தன்மும் தமிழர்கள், முஸ்லிம்கள் இல்லை.

இப்போது தனது இனவெறித் தனத்தின் உச்சத்தை அரசு நியமனங்கள் தொடர்பான பகிரங்க அறிவிப்பு மூலம் வெளி வெளியாக மமதையுடன், அம்பலப்படுத்தியிருக்கின்றது கோட்டாவின் சிங்கள இனவாத அரசு.

க.பொ.த சாதாரணம் சித்தியடையாத - வறுமைக் கோட்டில் வாழுகின்ற - ஒரு லட்சம் பேருக்கு அரசு நியமனங்களை வழங்குவதற்கு கோட்டாபய அரசு நடவடிக்கை எடுத்தது.

அதற்கான விண்ணப்பங்கள் கோரப்பட்டன, நேர்முகப் பரீட்சைகள் நடத்தப்பட்டன.

கிராம சேவையாளர்கள் பிரிவு ரீதியாக நடந்த இப்பரீட்சைகளில் படை அதிகாரிகளும் பரீட்சைக்களாக இருந்து விடயங்களை அவதானித்தனர். அதனடிப்படையிலேயே இந்த நியமனங்களுக்கு ஆள்கள் தெரிவு செய்யப்பட்டனர்.

வடக்கில் மட்டும் 13 ஆயிரத்து 540 பேருக்கு இந்நியமனங்கள் வழங்கப்பட்டிருந்தன. (யாழ்ப்பாணம் - 6, 626; கிளிநொச்சி - 2, 261; மன்னார் - 1, 830; முல்லைத்தீவு - 1,565; வவுனியா - 1, 258)

கிழக்கில் மேலும் 10 ஆயிரத்துக்கும் மேற்பட்டோர்.

இப்படி வடக்கு கிழக்கில் சுமார் 24 ஆயிரம் பேருக்கு இந்த நியமனங்கள் எதிர்வரும் 31ஆம் திகதிக்கு முன்னர் வழங்கப்பட இருந்த நிலையில்தான், அதனை இப்போது முன்னெடுக்கும் நோக்கம் இல்லை என்று அரசு அறிவித்திருக்கின்றது.

வடக்கு, கிழக்கில் தவிர்ந்த ஏனைய பகுதிகளில் - சிங்களப் பிரதேசங்களில் - இந்த நியமனங்கள் திடீர்ப்படி வழங்கப்படவிருக்கின்றன.

தமிழ்ப் பேசும் பிரதேசங்களை மாற்றான்தாய்ப் பாணியில் பறக்கணித்து, தன்னுடைய சிங்கள தேசத்தை மட்டும் போஷிக்கும் பேரினவாதத் திமிர்த்தனத்தின் ஓரவஞ்சனை நடவடிக்கை தான் இந்தப் பித்தலாட்டம்; பாசுபாடு.

இந்த இலங்கைத் தீவில் சிங்கள தேசம் போல தமிழர் தேசம் தனித்துவமாக மிளிர்க்கின்றது. அதை உறுதிப்படுத்துவது போலவே கொழும்பின் இந்தப் புறமொதுக்கல் நடவடிக்கை அமைந்துள்ளது.

இந்தத்தீவில் சிங்கள தேசத்துக்கு பால் வார்க்கும் பேரினவாத அரசு தமிழர் தேசத்துக்கு விஷத்தை வார்க்க எண்ணுகின்றது. அதை அப்படிமாத நிரூபிக்கின்றது இந்த பாரபட்சப் போக்கு.

மயிலிட்டழக் காணியில் வெடிபொருள்கள் மீட்பு!



மீள்குடியேற்றத்திற்கு அனுமதிக்கப்பட்ட யாழ். மயிலிட்டி வடக்கு பகுதியில் உள்ள காணி ஒன்றிலிருந்து வெடி பொருள்கள் மீட்கப்பட்டுள்ளன.

காணி உரிமையாளர் பெக்கோ வாகனத்தின் உதவியுடன் காணியை துப்பரவு செய்த போது மண்ணுக்குள் புதை யுண்ட நிலையில் வெடிபொருள்கள் காணப்பட்டுள்ளன எனத் தெரியவரு

கிறது. இதன்போது 3,000 ஆயிரத்திற்கும் அதிகமான ரீ 56 துப்பாக்கியின் ரவைகள் மீட்கப்பட்டுள்ளன.

இது தொடர்பில் பலாலி பொலிஸார், பொலிஸ் விசேட அதிரடிப்படையின் உதவியுடன் வெடிபொருள்களை செயலிழக்க செய்யும் நடவடிக்கைகளுக்காக அழைக்கப்பட்டுள்ளதாக பலாலி பொலிஸார் தெரிவித்துள்ளனர்.

மட்டு. சிறையிலிருந்த பிள்ளையான் நேற்று கொழும்புக்குப் புறப்பட்டார்!

இன்று நாடாளுமன்ற அமர்வில் பங்குபற்ற



மட்டக்களப்பு, ஓக.19 தமிழ் மக்கள் விடுதலைப்புலிகள் கட்சியின் தலைவரும் முன்னாள் கிழக்கு மாகாணசபை முதலமைச்சரும் தற்போதைய நாடாளுமன்ற உறுப்பினருமான பிள்ளையான் என அழைக்கப்படும் சிவனேசுதுரை சந்திரகாந்தன் நாளைய தினம் நடைபெறவுள்ள 9 ஆவது நாடாளுமன்றத்தின் முதலாவது கன்னி அமர்வில் கலந்து கொள்வதற்காக நீதிமன்ற அனுமதியுடன் மட்டக்களப்பு சிறைச்சாலையிலிருந்து இன்றைய தினம்

சிறைச்சாலை அதிகாரிகளால் பலத்த பாதுகாப்புடன் கொழும்புக்கு அழைத்துச் செல்லப்பட்டார்.

சிறைச்சாலையில் இருந்த வண்ணமே நடைபெற்று முடிந்த நாடாளுமன்றத் தேர்தலில் தமிழ் மக்கள் விடுதலைப்புலிகள் கட்சியில் போட்டியிட்டு 54 ஆயிரத்து 198 விருப்பு வாக்குகளைப் பெற்று சிவனேசுதுரை சந்திரகாந்தன் நாடாளுமன்றத்திற்குத் தெரிவு செய்யப்பட்டிருந்தார்.

நாளை நடைபெறவுள்ள நாடாளுமன்ற அமர்வில் அவர் கலந்துகொள்வதற்கு அனுமதிக்கும்படி விடுக்கப்பட்ட கோரிக்கை மட்டக்களப்பு மேல்நீதிமன்றினால் ஏற்கப்பட்டு அனுமதி வழங்கப்பட்டுள்ளது.

ஜோசப் பரராஜசிங்கம் கொலை வழக்கில் சந்தேகத்தின் அடிப்படையில் 2015ஆம் ஆண்டு கைதுசெய்யப்பட்ட பிள்ளையான் எனப்படும் சிவனேசுதுரை சந்திரகாந்தன் அந்த வழக்கில் குற்றம் சுமத்தப்பட்டநிலையில் தொடர்ந்து விளக்கமறியலில் வைக்கப்பட்டிருக்கின்றார் என்பது தெரிந்ததே.

மேலும் 10,000 பட்டதாரிகளுக்கு அரசு வேலைவாய்ப்புக்கு அனுமதி

கொழும்பு, ஓக.20 நாட்டிலுள்ள மேலும் 10 ஆயிரம் பட்டதாரிகளுக்கு வேலைவாய்ப்பு வழங்குவதற்கான யோசனையை ஜனாதிபதி கோட்டாபய ராஜபக்ஷ முன்வைத்தார். - என்று சுகாதார அமைச்சர் பவித்ரா தேவி வன்னியாராச்சி தெரிவித்தார்.

புதிய அரசாங்கத்தின் கன்னி அமைச்சரவைக் கூட்டம் ஜனாதிபதி கோட்டாபய ராஜபக்ஷ தலைமையில் இன்று முற்பகல்

ஜனாதிபதி செயலகத்தில் நடைபெற்றது. இதன்போது 20 ஆவது அரசமைப்புத் திருத்தச்சட்டமூலம் உட்பட புதிய அரசமைப்பு பற்றியும், பொருளாதார திட்டங்கள் சம்பந்தமாகவும் கலந்துரையாடப்பட்டுள்ளது.

இதன்போதே மேலும் 10 ஆயிரம் பட்டதாரிகளுக்கு வேலைவாய்ப்பு வழங்கும் திட்டத்தை ஜனாதிபதி முன்வைத்தார். இதற்கு அமைச்சரவை அனுமதி கிடைத்தது. - என்றும் அவர் கூறினார்.

சட்டவிரோத துப்பாக்கி உற்பத்தி நிலையம் நீர்கொழும்பில் முற்றுகை!

நீர்கொழும்பு - நால்பகுதியில் சட்டவிரோதமாக இயங்கிவந்த துப்பாக்கி உற்பத்தி செய்யும் நிலையம் ஒன்றை பொலிஸார் சுற்றி வளைத்தனர். இந்த பகுதியில் சட்டவிரோதமாக துப்பாக்கி உற்பத்தி செய்யப்படுவதாக பொலிஸாருக்கு கிடைக்கப்பெற்ற இரகசிய தகவலின் அடிப்படையில் பொலிஸார் சுற்றிவளைப்பை மேற்கொண்டனர்.

இதன்போதே இந்த இடத்தில் இருந்து பல

துப்பாக்கிகளை பொலிஸார் மீட்டுள்ளனர். மேலும் 68 கைகூண்டுகள், பொலிஸ் மற்றும் இராணுவ வீரர்களின் சீருடைகளையும் இந்த இடத்தில் இருந்து மீட்கப்பட்டுள்ளன என பொலிஸார் குறிப்பிட்டுள்ளனர்.

இந்நிலையில் சம்பவம் தொடர்பாக ஒருவர் கைது செய்யப்பட்டுள்ளமையுடன் நீர்கொழும்பு பொலிஸார் மேலதிக விசாரணைகளை முன்னெடுத்து வருகின்றமை குறிப்பிடத்தக்கது.

அமைச்சர் டக்ளஸ் அறிவிப்பு

வேலைவாய்ப்பு நிராகரிக்கப்பட்ட பட்டதாரிகளுக்கு மீண்டுமொரு வாய்ப்பு வழங்க ஜனாதிபதி இணக்கம்!

ஒரு லட்சம் வேலைவாய்ப்பும் விரைவில் கீட்டும் என்கிறார்



அண்மையில் வழங்கப்பட்ட பட்டதாரிகள் நியமனத்திற்கு விண்ணப்பித்திருந்த போதிலும் நியமனங்கள் கிடைக்காதவர்கள் மேன் முறையீடு செய்யும் பட்சத்தில் மீண்டுமொரு சந்தர்ப்பத்தினை வழங்க முடியும் என்று ஜனாதிபதி தெரிவித்துள்ளார் என அமைச்சர் டக்ளஸ் தேவானந்தா குறிப்பிட்டுள்ளார்.

கொழும்பு, ஓக.20

மேலும், வறுமைப்பட்ட குடும்பங்களின் வாழ்வதாரத்தினை உயர்த்தும் வகையில் ஒரு லட்சம் அரசாங்க வேலை வாய்ப்புக்கள் விரைவில் வழங்கி வைக்கப்படும் என்று ஜனாதிபதி கோட்டாபய ராஜபக்ஷ திட்டவாத்தமாக தெரிவித்துள்ளார் எனவும் அமைச்சர் டக்ளஸ் தேவானந்தா தெரிவித்தார்.

புதிய அரசாங்கத்தின் முதலாவது அமைச்சரவைக் கூட்டம் நேற்று நடைபெற்ற நிலையில், அந்த அமைச்சரவையில் பிரஸ்தாபிக்கப்பட்ட விடயங்கள் தொடர்பில் கருத்துத் தெரிவிக்கும் போதே கடற்றொழில் அமைச்சர் டக்ளஸ் தேவானந்தா மேற்கண்டவாறு தெரிவித்தார் என அவரது அமைச்சின் செய்திக் குறிப்பு தெரிவித்தது.

மேலும், ஜனாதிபதி தேர்தல் காலப்பகுதியில் ஜனாதிபதி கோட்டாபய ராஜபக்ஷவினால் வழங்கப்பட்ட உத்தரவாதத்திற்கு அமைவாக இந்த வேலைவாய்ப்புக்களை

உருவாக்குவது தொடர்பில் நேற்றைய அமைச்சரவையில் பிரஸ்தாபிக்கப்பட்ட போதே ஜனாதிபதியினால் இந்த உத்தரவாதம் வழங்கப்பட்டுள்ளது.

இந்த வேலை வாய்ப்புக்களுக்கு நாடளாவிய ரீதியில் வறுமைப்பட்ட குடும்பங்களில் இருந்து சுமார் ஒரு இலட்சம் பேர் உள்வாங்கப்படவுள்ளமையுடன் நாடாளுமன்ற உறுப்பினர்கள் ஒவ்வொருவரும் சுமார் 700 பேரை சிபாரிசு செய்வதன் உடாக சரியானவர்களுக்கு இந்த வேலை வாய்ப்புக்கள் கிடைப்பதை உறுதிப்படுத்த முடியும் எனவும் ஜனாதிபதி எதிர்பார்க்கிறார் என அமைச்சர் டக்ளஸ் தேவானந்தா தெரிவித்துள்ளார்.

அதேவேளை, அண்மையில் வழங்கப்பட்ட பட்டதாரிகள் நியமனத்தின் போது விண்ணப்பங்கள் நிராகரிக்கப்பட்டவர்களும், விண்ணப்பங்கள் நிறுத்தி வைக்கப்பட்டுள்ளவர்களும் ஏமாற்றமடைந்துள்ள நிலை



யில் காணப்படுகின்றனர் என அமைச்சர் டக்ளஸ் தேவானந்தாவினால் அமைச்சரவையின் கவனத்திற்குக் கொண்டு வரப்பட்டது.

இதன்போது கருத்து தெரிவித்த ஜனாதிபதி கோட்டாபய ராஜபக்ஷ ஏமாற்றமடைந்தவர்கள் மேன்முறையீடு செய்ய முடியும் என்றும் அவர்களில் சுமார் 10,000 பேர் தெரிவு செய்யப்பட்டு நியமனங்கள் வழங்கப்படும் எனவும் உறுதியளித்துள்ளமை குறிப்பிடத்தக்கது.

முன்னாள் போராளிகளை அச்சுறுத்தும் செயற்பாட்டுக்கு இடமளிக்க முடியாது!

கூட்டமைப்பு எம்.பி. செல்வம் எடுத்துரைப்பு

முன்னாள் போராளிகளை அச்சுறுத்தும் செயற்பாட்டுக்கு உள்லாக்கி அவர்களை எந்தவொரு நடவடிக்கையிலும் ஈடுபடாத வகையில் வைத்திருப்ப தற்கான நிலையை அரசு திட்டமிட்டு ஏற்படுத்துகின்றது எனத் தமிழ்த் தேசியக் கூட்டமைப்பின் வன்னி மாவட்ட நாடாளுமன்ற உறுப்பினரும் ரெலோ இயக்கத்தின் தலைவருமான செல்வம் அடைக்கலநாதன் தெரிவித்துள்ளார்.



இதனால் அனைத்து முன்னாள் போராளிகளும் ஒன்றிணைந்து தனித்துவத்தோடு தங்களுடன் இணைய வேண்டும் என்ற கோரிக்கையையும் செல்வம் எம்.பி. விடுத்துள்ளார்.

இது தொடர்பில் அவர் மேலும் கூறியுள்ளதாவது:-

தமிழீழ விடுதலைப்புலிகளை மீண்டும் உருவாக்குவதற்கான முயற்சிகள் வெளிநாடுகளில் இடம் பெற்று வருகின்றன என்று பாதுகாப்பு அமைச்சின் செயலாளர் குற்றச்சாட்டை முன்வைத்துள்ளார்.

அதனை அடிப்படையாகக் கொண்டு இங்கு இருக்கின்ற முன்னாள் போராளிகளைப் புலனாய்வுத் துறையினர் விசாரணை என்ற போர்வையில் அவர்களின் விபரங்களைப் பெற்றுக்கொள்ளும் நடவடிக்கைகளை மேற்கொண்டு வருகின்றனர். குறித்த சம்பவம் கண்டிக்கத்தக்கது.

முன்னாள் போராளிகளை மீண்டும் மீண்டும் துன்பப்படுத்துவதை ஏற்றுக்கொள்ள முடியாது. முன்னாள் போராளிகளுக்கு ஒரு செய்தி

யைக் கூற விரும்புகின்றேன். நீங்கள் அச்சப்படத் தேவையில்லை. நாங்கள் உங்களுக்காகக் குரல் கொடுப்போம். நீங்கள் அரசியல் நிரோடத்தில் கலந்துகொள்ள வேண்டும். தமிழ்த் தேசியக் கூட்டமைப்பு போடு இணைந்து செயற்பட வேண்டும். நாங்கள் உங்களை இணைத்துக்கொள்ள தயாராக இருக்கின்றோம்.

எனவே குறித்த பிரச்சினைகளுக்கு எல்லாம் முற்றுப்புள்ளி வைக்க வேண்டும். கூட்டமைப்பில் உள்ள எந்தக் கூட்டினும் இணைந்து கொள்ளுவதை தவிர்ந்து நீங்கள் தனித்துவமான விடுதலைப்புலிகளின் முன்னாள் போராளிகள் என வருகின்றபோது அது இன்னும் வலுவடையக் கூடிய வாய்ப்பு உள்ளது. எனவே பிரச்சினைகளை நாங்கள் கையாள வேண்டுமாக இருந்தால் பிரிந்து இருக்காமல் ஒற்றுமையாக ஒன்று கூடி எங்களுடன் வந்து இணைந்துகொள்ள வேண்டும் - என்றார்.

பாடசாலைகளை முழுமையாக இயக்க கல்வி அமைச்சு அனுமதி

கொழும்பு, ஓக.20

மாணவர்களுடைய சமூக இடைவெளியை நடைமுறைப்படுத்தக்கூடிய வகையில் வகுப்பறைகள் ஒழுங்கமைக்கப்பட்டால் அனைத்துப் பாடசாலைகளையும் முழுமையாக இயக்க அனுமதிக்கப்பட்டுள்ளதாகக் கல்வி அமைச்சு அறிவித்துள்ளது.

அனைத்துத் தரங்களில் கல்வி பயிலும் மாணவர்களுக்கும் கல்வி நடவடிக்கைகளை நடத்த அனுமதி வழங்கியுள்ளதாக கல்வி அமைச்சு தெரிவித்துள்ளது. கடந்த 10ஆம் திகதி பாடசாலைகள் மீள் ஆரம்பிக்கப்பட்ட போதும் 200 பேருக்கு அதிகமாக மாணவர்களைக் கொண்ட பாடசாலைகள் மட்டுப்படுத்தப்பட்ட முறையில் இயங்க அனுமதிக்கப்பட்டிருந்தன.

இந்த நிலையிலேயே நாடு முழுவதுமுள்ள பாடசாலைகளில் சகல தரங்களுக்கான கற்பித்தல் நடவடிக்கைகளை முழு மையாக நடத்த கல்வி அமைச்சு நேற்றுமுன்தினம் அனுமதியளித்துள்ளது.

போதைப்பொருள்கள் வர்த்தகம்: எஸ்.ரி.எவ். அதிகாரி சிக்கினார்

கொழும்பு, ஓக.20

போதைப்பொருள்கள் வர்த்தகம் தொடர்பில் பொலிஸ் விசேட அதிரடிப்படையின் உப பொலிஸ் பரிசோதகர் ஒருவர் கைது செய்யப்பட்டுள்ளார்.

குற்றப்புலனாய்வு திணைக்களத்தினரால் அவர் கைது செய்யப்பட்டுள்ளார் என்று பொலிஸ் ஊடகப்பிரிவு தெரிவித்துள்ளது.

பஸ் சாரதி மற்றும் பயணிகள் மீது வட்டுக்கோட்டையில் தாக்குதல்

பஸ்ஸை வழிமறித்த கும்பல் ஒன்று பயணிகள் மீதும் பஸ் மீதும் தாக்குதல் நடத்திய சம்பவம் வட்டுக்கோட்டையில் இடம்பெற்றுள்ளது.

நேற்று பொன்னாலையில் இருந்து வட்டுக்கோட்டைச் சந்தி வழியாகப் பயணித்த பஸ் ஒன்றை வழிமறித்த கும்பல் ஒன்று பஸ் மீதும் அதில் பயணித்தவர்கள் மீதும் தாக்குதல் நடத்தியது.

இது தொடர்பாக மேலும் தெரிய வருவதாவது:-

நேற்றைய தினம் பஸ் ஒன்று வீதியில் நின்ற மாட்டை மோதித் தள்ளிவிட்டுத் தப்பிச்சென்றது. இதன்

காரணமாக அந்த மாடு இறந்துள்ளது.

சில மணி நேரங்களுக்குப் பின்னர் அவ்வழியால் வந்த விசேட சேவை பஸ்ஸை மறித்த மாட்டின் உரிமையாளரின் கும்பலால் சாரதி மற்றும் பயணிகள் மீது தாக்குதல் மேற்கொள்ளப்பட்டது.

இதன் காரணமாக பயணி ஒருவரின் சங்கிலி ஒன்று தொலைந்துள்ளதுடன் பயணிகள் ஐவர் காயமடைந்துள்ளனர்.

இது தொடர்பில் வட்டுக்கோட்டை பொலிஸ் நிலையத்தில் முறைப்பாடு ஒன்றும் பதிவு செய்யப்பட்டுள்ளது.

இலங்கையில் 15 பல்கலைக்கழகங்களில் 9 இற்குத் துணைவேந்தர்கள் இல்லை

ந.லோகதயாளன்.

யாழ்ப்பாணம், ஓகஸ்ட் 20 இலங்கையில் உள்ள 15 பல்கலைக்கழகங்களில் 9 பல்கலைக்கழகங்களிற்குத் தற்போது துணை வேந்தர்கள் இல்லாத நிலைமையே காணப்படுவதாக கல்வி அமைச்சர் பேராசிரியர் ஜி.எல்.பீரிஸின் கவனத்திற்கு கொண்டு செல்லப்பட்டுள்ளது.

பல்கலைக்கழக மாணியங்கள் ஆணைக்குழு மற்றும் பல்கலைக்கழக துணை வேந்தர்களை நேற்றுமுன்தினம் கல்வி அமைச்சர் ஜி.எல்.பீரிஸ் சந்தித்து தற்போதைய நிலைமை தொடர்பில் கேட்டறிந்தார். இதன்போது குறித்த விடயமும் சுட்டிக்காட்டப்பட்டுள்ளது.

இலங்கையில் தற்போதுள்ள 15 பல்கலைக்கழகங்களில் 8 பல்கலைக்கழகங்களில் துணைவேந்தர் இன்றி கடமை நிறைவேற்று

அதிகாரி மற்றும் பதில் துணை வேந்தர்களே பணியில் இருந்தனர். தற்போது மற்றுமோர் பல்கலைக்கழக துணை வேந்தரே கல்வி அமைச்சின் செயலாளராகவும் நியமனம் பெற்றமையால் அந்த இடமும் வெற்றிடமாக உள்ளது. இதேநேரம் துணை வேந்தர் பதவி வெற்றிடமாகவுள்ள 9 பல்கலைக்கழகங்களில் 3 பல்கலைக்கழகங்களின் துணைவேந்தர் தெரிவிற்கான நேர்முகத் தேர்வுகள் இடம் பெற்றுப் பட்டியல் கல்வி அமைச்சிற்கு அனுப்பி வைக்கப்பட்டுள்ளது.

இவ்வாறு கல்வி அமைச்சிற்கு அனுப்பிய விவரங்கள் ஜனாதிபதியின் பரிந்துரை கிடைத்தவுடன் நியமிக்கப்படும் அதேநேரம் ஏனைய இடங்களிலும் நேர்முகத் தேர்வுகளிற்கான ஒழுங்குகள் இடம்பெற்றுக்கின்றன எனச் சுட்டிக்காட்டப்பட்டது.

சுமத்திரா தீவுக்கு அருகில் நிலநடுக்கம் இலங்கைக்கு எந்தப் பாதிப்பும் இல்லை

இந்தோனேசிய சுமத்ரா தீவிற்கு அருகே நிலநடுக்கம் ஏற்பட்டுள்ளபோதிலும், இலங்கையில் சுனாமி ஏற்பட வாய்ப்பில்லை என்று பேரிடர் மேலாண்மை மையம் அறிவித்துள்ளது.

இந்தோனேசியாவின் தெற்கு சுமத்ராவில் நேற்று (புதன்கிழமை) அதிகாலை 6.8 ரிக்டர் அளவிலான நிலநடுக்கம் ஏற்பட்டதாக ஐரோப்பிய மத்திய தரைக்கடல் நில அதிர்வு மையம் (ஈ.எம்.எஸ்.சி.) தெரிவித்துள்ளது.

10 கி.மீ (6.21 மைல்) ஆழத்தில் இந்த நிலநடுக்கம் ஏற்பட்டுள்ளது. க.எம்.எஸ்.சி.

மற்றும் அமெரிக்க புவியியல் ஆய்வு மையம் (யு.எஸ்.ஜி.எஸ்) தெரிவித்துள்ளது.

இந்த நிலையில் இந்த நிலநடுக்கம் தொடர்பாக அறிக்கை வெளியிட்டுள்ள இலங்கை வளிமண்டலவியல் திணைக்களத்தின் தேசிய சுனாமி முன்னெச்சரிக்கை மையம், சுமத்ரா தீவிற்கு அருகே ஏற்பட்டுள்ள நிலநடுக்கம் காரணமாக இலங்கைக்கு எந்த பாதிப்பும் இல்லை எனக் கூறியுள்ளது.

அத்தோடு கரையோரப் பகுதிகள் பாதுகாப்பானவை என்றும் குறிப்பிட்டுள்ளது.

முல்லைத்தீவு விபத்தில் காயமுற்றவர் உயிரிழப்பு

முல்லைத்தீவு, மல்லாவி பகுதியில் கடந்த 14ஆம் திகதி இடம்பெற்ற விபத்தில் காயமடைந்திருந்த இளைஞர் சிகிச்சை பலனின்றி உயிரிழந்துள்ளார்.

மல்லாவி பகுதியைச் சேர்ந்த தானூயன் (வயது 19) என்ற இளைஞரே நேற்றுமுன்தினம் (செவ்வாய்க்கிழமை) உயிரிழந்துள்ளார் என்று தெரிவிக்கப்படுகின்றது.

மடுவிலிருந்து மல்லாவி நோக்கி மோட்டார் சைக்கிளில் சென்ற இரு இளைஞர்கள் வீதியில் நின்ற மாட்டுடன்

மோதி விபத்திற்குள்ளாகினர்.

விபத்தில் படுகாயமடைந்திருந்த இளைஞர் ஒருவர் மல்லாவி பிரதேச வைத்தியசாலையில் அனுமதிக்கப்பட்டு மேலதிக சிகிச்சை களிர்காக வவுனியா வைத்தியசாலைக்கு மாற்றப்பட்டிருந்தார். எனினும் சிகிச்சை பலனின்றி அவர் நேற்றுமுன்தினம் உயிரிழந்துள்ளார்.

விபத்து தொடர்பான மேலதிக விசாரணை களை மல்லாவி பொலிஸார் மேற்கொண்டு வருகின்றனர்.

வெளிநாட்டிலுள்ள இலங்கையர் பலர் தாய்நாடு திரும்பினார்கள்!

கொரோனா பரவல் அச்சம் காரணமாக வெளிநாடுகளில் சிக்கித் தவித்த இலங்கையர்கள் பலர் நேற்று (புதன்கிழமை) அதிகாலை நாடு திரும்பியுள்ளனர்.

ஐக்கிய அரபு இராச்சியம், கட்டார் மற்றும் ஐக்கிய இராஜ்ஜியத்திலிருந்தே 421 இலங்கையர்கள் இவ்வாறு நாடு திரும்பியுள்ளனர்.

அதன்படி ஐக்கிய அரபு இராச்சியத்திலிருந்து எமிரேட்ஸ் விமான சேவைக்கு சொந்தமான விமானத்தின் மூலமாக 17 இலங்கையர்கள் அதிகாலை 1.30 மணிக்கு கட்டுநாயக்க பண்டாரநாயக்க சர்வதேச விமான நிலையத்தை வந்தடைந்துள்ளனர்.

தேசியப்பட்டியல் பெயர் வழங்கப்படாததால் இரு நாடாளுமன்ற ஆசனங்கள் வெற்றிடம்!

புதிய நாடாளுமன்றத்தின் முதல் அமர்வில், ஐக்கிய தேசியக் கட்சி மற்றும் எங்கள் மக்கள் சக்தி ஆகியவற்றுக்கு ஒதுக்கப்பட்ட ஆசனங்கள் வெற்றிடமாகவே இருக்கும் என்று நாடாளுமன்ற பொதுச் செயலாளர் தம்மிக தசாநாயக்க தெரிவித்துள்ளார்.

9 ஆவது நாடாளுமன்றம் இன்று (வியாழக் கிழமை) காலை 9.30 மணிக்குக் கூடவுள்ளது.

புதிய நாடாளுமன்றத்தின் 223 உறுப்பினர்களின் பெயர்களை தேர்தல் ஆணையகம் வர்த்தமானியில் வெளியிட்டுள்ளது.

எனினும் குறித்த இரு கட்சிகளும் தமது நாடாளுமன்ற தேசியப் பட்டியில் உறுப்பினர்களின் பெயர் விவரங்களை இன்னும் வெளியிடவில்லை.

இந்த நிலையில், இன்றைய தினம் நாடாளுமன்றம் கூடும்போது இரு கட்சிகளுக்கும் ஒதுக்கப்பட்ட ஆசன ஒதுக்கீடுகள் வெற்றிடமாகவே இருக்கும் என நாடாளுமன்ற பொதுச் செயலாளர் தம்மிக தசாநாயக்க தெரிவித்துள்ளார்.

ஜனாதிபதியின் கொள்கை அறிக்கை வழங்கப்படும்போது, மாலை வரை நாடாளுமன்ற உறுப்பினர்களுக்கு இடங்கள் ஒதுக்கப்படும் என்றும் அவர் சுட்டிக்காட்டியுள்ளார்.

(மற்றொரு செய்தி 8 ஆம் பக்கத்தில்)

தேர்தல் சட்ட விதி மீறல் குற்றச்சாட்டு; அங்கஜன் மீதான நடவடிக்கை என்ன?

சுயாதீனத் தேர்தல் ஆணையகத்திடம்
ஈ.பி.டி.பி. எழுத்தில் எழுப்பியது வினா

(ந.லோகதயாளன்)

யாழ்ப்பாணம், ஓக.20
2020 ஆம் ஆண்டின் நாடாளுமன்ற தேர்தல் காலத்தில் சுதந்திரக் கட்சியின் முதன்மை வேட்பாளர் தேர்தல் சட்டவிதிமுறைக்கு முரணாக செயல்பட்டதற்கு எடுத்த நடவடிக்கை என்ன என தேர்தல்கள் ஆணைக் குழுவிடம் ஈழ மக்கள் ஜனநாயகக் கட்சி கேள்வி எழுப்பியுள்ளது.

தேர்தல் விதிமுறைக்கு முரணாக சுதந்திரக் கட்சியின் முதன்மை வேட்பாளர் அங்கயன் இராமநாதனும் அவரது சக வேட்பாளரும் தேர்தல் சட்டம்

அதேநேரம் கட்டாரிலிருந்து கட்டார் ஏயர்வேஸ் விமான சேவைக்கு சொந்தமான விமானத்தில் 394 இலங்கையர்கள் நேற்று அதிகாலை 1.50 மணிக்கு பண்டாரநாயக்க விமான நிலையத்தை வந்தடைந்துள்ளனர்.

இவர்களில் சுமார் 210 பேர் பல்வேறு விமான சேவைகளில் பணியாற்றும் விமானக் குழு உறுப்பினர்கள் எனக் கூறப்படுகிறது.

மேலும் லண்டன், ஹீத்ரோ விமான நிலையத்திலிருந்து இலங்கை ஏயர்லைன்ஸ் விமானம் மூலமாக 10 இலங்கையர்களும் பண்டாரநாயக்க விமான நிலையத்தை அதிகாலை 5.10 மணியளவில் வந்தடைந்துள்ளனர்.

விமான நிலையத்தை வந்தடைந்த அனைத்து பயணிகளையும் பி.சி.ஆர்.சோதனைக்கு உட்படுத்த நடவடிக்கை எடுக்கப்பட்டுள்ளது.

இதனையடுத்து பரிசோதனை முடிவுகள் வரும் வரையில் அவர்களை ஹோட்டல்களில் தங்கவைக்க நடவடிக்கை எடுக்கப்பட்டுள்ளமை குறிப்பிடத்தக்கது.

அங்கொட லொக்காவிற் கு எதிராக இதுவரையில் மூன்று முறைப்பாடுகள்

இந்தியாவில் கொலை செய்யப்பட்டார் எனக் கூறப்படும் - திட்டமிட்ட குற்றங்களை புரியும் குழுவின் தலைவரான - அங்கொட லொக்கா என அழைக்கப்படும் லசந்த சமிந்த பெரேராவிற் கு எதிராக மேல்மாகாண குற்றத்தடுப்பு பிரிவிற் கு இதுவரை 3 முறைப்பாடுகள் கிடைக்கப்பெற்றுள்ளன.

அங்கொட லொக்காவினால் தமது காணி பல வந்தமாக கைப்பற்றப்பட்டுள்ளதாகக் கூறி, முல்லேரியா பகுதியைச் சேர்ந்த ஒருவர் முறைப்பாடு ஒன்றைப் பதிவு செய்துள்ளார்.

சுமார் 100 பேச்சஸ் காணி பணம் ஏதும் வழங்காது அங்கொட லொக்காவின ஆலோசனைக்கு அமைய அவரது உதவியாளர்களால் இவ்வாறு பலவந்தமாக கைப்பற்றப்பட்டுள்ளதாக அவர் தமது முறைப்பாட்டில் குறிப்பிட்டுள்ளார்.

அத்துடன் வீடொன்றும் பலவந்தமாக அங்கொட லொக்காவால் கைப்பற்றப்பட்டுள்ளதாக முறைப்பாடு பதிவு செய்யப்பட்டுள்ளது.

இதேவேளை, வெளிநாட்டில் உள்ள திட்டமிட்ட

காணாமல் போன பிக்குவை கைது செய்ய நடவடிக்கை

காணாமல் போயுள்ள 'எங்கள் மக்கள் சக்தி' கட்சியின் செயலாளர் வெதினி கம விமல திஸ்ஸ தேரரைக் கைது செய்வது தொடர்பான விசாரணையைக் கண்டிப்பொலிஸார் ஆரம்பித்துள்ளனர்.

அஸ்கிரிய மகா விகார வளாகத்தில் அமைந்துள்ள 700 ஆண்டுகள் பழமையான பழங்கால சொத்துக்கள் இந்தத் தேரரால் அழிக்கப்பட்டுள்ளன என வழங்கப்பட்ட புகாரின் பேரில் விசாரணை மேற்கொள்ளப்பட்டு வருகிறது.

சம்பந்தப்பட்ட விகாரையின் தலைமை தேரர் கண்டிப்பொலிஸ் நிலையத்தில் முறைப்பாடு செய்துள்ளார்.

கட்சியின் செயலாளர் வெதினி கம விமல திஸ்ஸ தேரரைக் கைது செய்ய ஏற்கெனவே பொலிஸ் குழு நியமிக்கப்பட்டுள்ளது. விரைவில் விமல திஸ்ஸ தேரர் கைது செய்யப்படுவார் என பொலிஸார் தெரிவித்துள்ளமை குறிப்பிடத்தக்கது.



குற்றச் செயல்களுடன் தொடர்புடைய குழுவின் உறுப்பினரான லடியா எனப்படும் தினமூலல் கங்காணமிலாகே நளின் சத்து ரங்கினின் உதவியாளரான சுத்தா எனப்படும் அலஹகோன் ஆராச்சிகே யொஹான் பிரதீப் குமார என்பவர் ஹோகந்தரை பகுதியில் வைத்துக் கைது செய்யப்பட்டுள்ளார்.

நேற்று மாலை இந்தக் கைது இடம்பெற்றதாக காவல்துறை தெரிவித்துள்ளது.

இந்தக் கைதீன்போது, திட்டமிட்ட குற்றச் செயல்களுக்காக பயன்படுத்தப்பட்டவை எனச் சந்தேகிக்கப்படும் இரண்டு மோட்டார் சைக்கிள்களும் கைப்பற்றப்பட்டுள்ளன எனப் பொலிஸ் தெரிவித்துள்ளது.

1,600 இலங்கையரை கொரியாவில் இருந்து கூட்டி வர நடவடிக்கை!

தொழில் ஒப்பந்தம் காலா வதியாகிய நிலையில் கொரியாவில் தங்கியுள்ள இலங்கையர்களை இரண்டு மாதங்களுக்குள் நாட்டிற்கு அழைத்து வர நடவடிக்கை எடுப்பதாக தொழில் அமைச்சர் நிமல் சிறிபாலடிசில்வாகுறிப்பிட்டுள்ளார்.

விசேட விமான சேவையை முன்னெடுத்து 1,600 இலங்கையர்கள் கொரியாவிலிருந்து அழைத்துவரப்படவுள்ளனர் என அவர் கூறியுள்ளார்.

நாட்டிற்கு அழைத்துவரப்படுவோரை தனிமைப்படுத்த வெளிநாட்டு வேலை வாய்ப்புப் பணியகத்தின் பயிற்சி நிலையத்தைப் பயன்படுத்தவுள்ளதாக அமைச்சர் நிமல் சிறிபாலடி சில்வா தெரிவித்துள்ளார்.

கொரியாவிலுள்ள இலங்கையர்கள் நாடு திரும்பும்

வரை, நாட்டிலிருந்து கொரியாவிற் கு செல்ல எதிர்பார்த்துள்ளவர்களை அனுப்பாதிருக்க தீர்மானிக்கப்பட்டுள்ளதாகவும் அவர் குறிப்பிட்டுள்ளார்.

கொரியாவின் மனித வள அபிவிருத்தி நிலையத்தின் இலங்கைக்கான நிரந்தர வதிவிடப் பிரதிநிதி கிம் வோன்சோக்குடன் (Kim Won Seok) தொழில் அமைச்சர் இன்று இடம்பெற்ற சந்திப்பின் போது அமைச்சர் நிமல் சிறிபாலடி சில்வா இவற்றைத் தெரிவித்துள்ளார்.

கொரியாவிற் கு தொழிலுக்கு செல்லும் எதிர்பார்ப்பிலுள்ள 200 பேருக்கான விசேட பயிற்சி நிலையத்தை ஸ்தாபிக்கவும் இந்த கலந்துரையாடலின் போது இணக்கம் காணப்பட்டுள்ளது.

பயணிகள் போக்குவரத்துக்கு குறுகிய, நீண்டகால திட்டங்கள்

போக்குவரத்து அமைச்சின் எதிர்கால செயற்பாடு தொடர்பில் ஜனாதிபதி வலியுறுத்து

கொழும்பு, ஓக.20

போக்குவரத்துத் துறையை அடுத்த 5 வருடத்தில் கட்டியெழுப்புவதற்காக குறுகிய மற்றும் நீண்ட காலத் திட்டங்களை செயற்படுத்துவது அவசியமென ஜனாதிபதி கோட்டாபய ராஜபக்ஷ சம்பந்தம் பட்ட அதிகாரிகளுக்குப் பணிப்புரை விடுத்துள்ளார்.

முதல் நடவடிக்கையாக பயணிகள் சிறந்த மன நிலையுடன் பயணிக்கக் கூடிய வகையில் பஸ் மற்றும் ரயில்களில் வசதிகளைப் பெற்றுக்கொடுத்து போக்குவரத்துச் சேவையை கட்டியெழுப்பும் பணியை ஆரம்பிப்புகள் என்றும் ஜனாதிபதி கோட்டாபய ராஜபக்ஷ அதி காரிகளுக்குப் பணிப்புரை விடுத்துள்ளார்.

சிறந்த நிலையிலுள்ள சாதாரண பஸ் வண்டிகளை அதிவேக நெடுஞ்சாலையில் சேவையில் இணைத்துக் கொண்டு குறைந்த கட்டணத்தில் பெருமளவு பயணிகள் நன்மைபெற வசதிகளை ஏற்படுத்துவது தொடர்பிலும் ஜனாதிபதி வலியுறுத்தினார்.

மிகச் சிறிய ஆரம்பத்துடன் பெரிய மாற்றங்களை மேற்கொள்ள முடியும். அதற்கிணங்க பஸ்களை கழுவி துப்புரவு செய்து பயணிகள் மகிழ்ச்சியாகப் பயணிப்பதற்கான வசதியை ஏற்படுத்திக்கொடுப்பதுடன் நாளைய தினமே அதனை ஆரம்பிப்புகள் என்றும் ஜனாதிபதி பணிப்புரை விடுத்துள்ளார்.

போஸ்டர் ஒட்டுவதை நிறுத்துவதற்கான சிறியதொரு தீர்மானத்தை நாம் மேற்கொண்டு நாட்டின் அனைத்து நகரங்களையும் தூய்மையாகப் பராமரிப்பதற்கு எம்மால் முடிந்தது என்று சுட்டிக்காட்டிய ஜனாதிபதி, எல்லாத்துறைகளிலுமே மிக சிறிதாக ஆரம்பித்து பாரிய செயற்பாடுகளை மேற்கொள்ள முடியும் என்றும் தெரிவித்துள்ளார்.

போக்குவரத்து அமைச்சு, ரயில்வே மற்றும் அதனை உள்ளிட்ட இராஜாங்க அமைச்சின் எதிர்கால திட்டங்கள் தொடர்பில் நேற்றுமுன்தினம் ஜனாதிபதி செயலகத்தில் நடைபெற்ற பேச்சின்போதே ஜனாதிபதி இவ்வாறு தெரிவித்துள்ளார்.

காரில் பயணிப்பவர்களை நிறுத்தி அவர்களை



பஸ்ஸில் பயணிப்பதற்கான நிலையை விரைவாக உருவாக்கி வாகன நெரிசல்களைத் தடுப்பதற்குத் தேவையான நடவடிக்கைகளை எடுங்கள். இலங்கைப் போக்குவரத்துச் சபை பஸ்கள் சேவையை இலாபத்தில் இயங்கும் சேவையாக மாற்ற முடியும். கிராமியப் பகுதிகளில் பஸ் போக்குவரத்து தொடர்பில் அரசு மற்றும் தனியார் துறையினர் கவனம் செலுத்த வேண்டும் என்றும் ஜனாதிபதி கேட்டுக்கொண்டார்.

ரயில், பஸ் இணைந்த சேவை மற்றும் பஸ் போக்குவரத்து தொடர்பான நேர அட்டவணையை செயற்படுத்துங்கள். போக்குவரத்துத் துறையைக் கட்டியெழுப்புவதற்காக அடிப்படையில் என்ன தேவையுள்ளது என்பதை இனம்கண்டு அதனை நடைமுறைப்படுத்துங்கள். அடுத்த 5 வருடத்தில் போக்குவரத்து சேவையை கட்டியெழுப்புவதற்காக குறுகிய மற்றும் நீண்ட காலத்திட்டங்களை செயற்படுத்துவது அவசியம். குறித்த இலக்கை அடைவதற்கு அர்ப்பணிப்புடன் செயற்படுங்கள் என்றும் ஜனாதிபதி இதன்போது மேலும் தெரிவித்துள்ளார்.

விமானப் போக்குவரத்துத் தொடர்பாக இலங்கையுடன் பேசுகின்றது இந்தியா

கொழும்பு, ஓக.20

பாதுகாப்பான சர்வதேச விமான போக்குவரத்துத் தொடர்பாக இலங்கை உட்பட 13 நாடுகளுடன் இந்தியா பேச்சு நடத்தி வருகிறது என அந்த நாட்டு விமான போக்குவரத்து அமைச்சர் ஹர்தீப் சிங் பூரி தெரிவித்துள்ளார்.

அமெரிக்கா, இங்கிலாந்து, பிரான்ஸ், ஜேர்மனி, ஐக்கிய அரபு எமிரேட்ஸ், கட்டார் மற்றும் மால்தீவு ஆகிய நாடுகளுடன் ஏற்கனவே இந்த விமான பயண ஒப்பந்தங்களை இந்தியா மேற்கொண்டுள்ளது.

இந்த நிலையில் அதன் தொடர்ச்சியாக அண்டை நாடுகளான இலங்கை, பங்களாதேஷ், ஆப்கானிஸ்தான் மற்றும் நேபாளம் ஆகிய நாடுகளுடன் எயார் பிள்ஸ் எனப்படும் இரு தரப்பு விமான போக்குவரத்து ஒப்பந்த திட்டம் முன்மொழியப்பட்டுள்ளதாக இந்திய சிவில்

விமானப் போக்குவரத்து அமைச்சர் ஹர்தீப் சிங் பூரி தெரிவித்தார்.

இந்த விடயம் தொடர்பாக ருவிட்டரில் பதிவிட்டுள்ள அவர், இந்திய மத்திய அரசின் 'வந்தே பாரத் மிஷன்' ஒரு பகுதியாக, இந்தியா, வெளி நாடுகளில் சிக்கியுள்ள இந்தியர்களைத் தாயகம் அழைத்து வரும் முயற்சியில், 13 நாடுகளுடன் இருதரப்பு எயர் பிள்ஸ் எனப்படும் விமான போக்குவரத்து திட்டத்தை செயற்படுத்த பேச்சு நடத்தி வருகிறது எனத் தெரிவித்துள்ளார்.

ஆஸ்ரேலியா, இத்தாலி, ஜப்பான், நியூ ஸிலாந்து, நைஜீரியா, பஹ்ரைன், இஸ்ரேல், கென்யா, பிலிப்பைன்ஸ், ரஷ்யா, சிங்கப்பூர், தென் கொரியா மற்றும் தாய்லாந்து ஆகியவை இதில் அடங்கும் என்றும் அவர் தனது ருவிட்டர் பதிவில் தெரிவித்துள்ளார்.

நல்லூர் ஆலயத்தின் 4 வீதிகளின் நுழைவாயில்களிலும் வளைவுகள்

அடிக்கல் நடும் நிகழ்வு நேற்று



வரலாற்றுச் சிறப்புமிக்க நல்லூர் கந்தசுவாமி ஆலயத்துக்கு செல்லும் நுழைவாயில்களான நான்கு பிரதான வீதிகளிலும் வீதி வளைவுகள் அமைக்கப்படவுள்ளன.

இதன் முதல் கட்டமாக கிழக்கு புற - செம் மணி வீதியில் வீதி வளைவுகட்டுமானப்பணிகள் நடைபெற்று வருகின்றன.

இதன் அடுத்த கட்டமாக தெற்கு புறமான வீதி வளைவுகளைச் சிங்களியார் கோவிலடியில் அமையவுள்ளது.

இந்த வளைவு அமைப்பதற்கான அடிக்கல் நடும் நிகழ்வு ஆகம வழிபாடுகளுடன் நேற்று இடம்பெற்றமை குறிப்பிடத்தக்கது.

மரணதண்டனைக் கையையும் இன்று நாடாளுமன்றத்துக்கு

கொழும்பு, ஓக.20 கடந்த பொதுத் தேர்தலில் இரத்தினபுரி மாவட்டத்திலிருந்து தெரிவு செய்யப்பட்ட எச்.எல்.பிரேமலால் ஜயசேகரவிற்கும் இன்று ஆரம்பமாகவுள்ள ஒன்பதாவது நாடாளுமன்றத்தின் முதல்நாள் அமர்வில் கலந்துகொள்வதற்கு அனுமதி வழங்கப்பட்டுள்ளதாக நாடாளுமன்ற படைக்கல சேவிதர் நரேந்திர பெர்னாண்டோ தெரிவித்தார்.

தற்பொழுது தடுப்புக் காவலில் உள்ள தமிழ் மக்கள் விடுதலைப் புலிகள் கட்சியின் தலைவர் சிவநேசதுரை சந்திரகாந்தனுக்கு (பிள்ளையான்) நாடாளுமன்றில் கலந்துகொள்ள மட்டக்களப்பு மேல்நீதிமன்றம் அனுமதி வழங்கியது.

மரணதண்டனைதீர்ப்பு வழங்கப்பட்டுள்ள இரத்தினபுரி மாவட்ட நாடாளுமன்ற உறுப்பினர் எச்.எல்.

பிரேமலால் ஜயசேகரவுக்கும் நாடாளுமன்ற அமர்வில் கலந்துகொள்ள அனுமதி வழங்கப்பட்டுள்ளது.

தனக்கு வழங்கப்பட்டுள்ள மரணதண்டனை தீர்ப்புக்கு எதிராக அவர் மேன்முறையீடு செய்து ருக்கிறார் என நாடாளுமன்றத்துக்கு அறிவிக்கப்பட்டிருப்பதாகவும், இது தொடர்பாகப் படைக்கல சேவிதர் சிறைச்சாலைகள் திணைக்களத்துக்கு அறிவித்த மைய அடுத்து நாடாளுமன்ற அமர்வில் கலந்துகொள்ள அனுமதி வழங்கப்பட்டுள்ளதாகவும் கூறப்பட்டது.

கடந்த பொதுத் தேர்தலில் இரத்தினபுரி மாவட்டத்தில் போட்டியிட்ட எச்.எல்.பிரேமலால் ஜயசேகர ஒரு இலட்சத்து 42 ஆயிரத்து 37 வாக்குகளைப் பெற்றுக்கொண்டமை குறிப்பிடத்தக்கது.

தேசியக் கல்வி முறையில் மாற்றம் புதிய கல்வி அமைச்சர் அறிவிப்பு!

நாட்டில் நடைமுறையிலுள்ள கல்வி முறையில் மாற்றம் மேற்கொள்ளப்படுவது அவசியமென புதிய கல்வி அமைச்சர் பேராசிரியர் ஜி. எல் பீரிஸ் தெரிவித்துள்ளார்.

தற்போது நடைமுறையிலுள்ள கல்வி முறையில் குறைபாடுகள் காணப்படுவதால் மாணவர்கள் உரிய முறையில் தமது கற்கை நடவடிக்கைகளை மேற்கொள்ள முடியாதுள்ளது என்பதையும் அமைச்சர் சுட்டிக்காட்டியுள்ளார்.

கல்வி அமைச்சில் நேற்றுமுன்தினம் நடைபெற்ற விசேட கலந்துரையாடலின் போதே அமைச்சர் இதைத் தெரிவித்துள்ளார்.

இது தொடர்பில் மேலும் தெரிவித்த அமைச்சர் - கல்வி முறைமையில் மாற்றம் ஏற்படுத்துவது தொடர்பாக விரைவான நடவடிக்கைகள் மேற்கொள்ளப்படும். தற்போதைய கல்வி முறை நாட்டுக்கு பொருத்த



மானதல்ல என்பதை சகலரும் ஏற்றுக்கொள்கின்றனர்.

அதற்கிணங்க அடுத்த மாதம் நாடு முழுவதும் சம்பந்தப்பட்ட தரப்புகளுடன் பேச்சு நடத்தப்படவுள்ளது.

பாடநெறிகளை நவீனமயப்படுத்துவது, பாடங்களின் எண்ணிக்கை, பாடவிதானங்களின் தன்மை,

கற்பிக்கப்படும் முறைமை தொடர்பில் கவனம் செலுத்தப்பட்டு அவற்றில் மாற்றங்கள் மேற்கொள்ளப்படுவது அவசியம் என்றும் அமைச்சர் தெரிவித்தார்.

அவ்வாறு மாற்றங்கள் ஏற்படுத்தப்படும் போதே மாணவர்கள் சுதந்திரமாக சிந்தித்துத் தரையத்துடன் கற்க முடியும் என்பதையும் அமைச்சர் சுட்டிக்காட்டினார்.

எதையாவது சிந்தித்துக் கொண்டு பரீட்சையில் சித்தியடைய வேண்டுமென்று பரீட்சையில் அமர்வது கல்வி முறையின் நோக்கமல்ல.

எமது நாட்டில் அதுபோன்றதொரு கல்வி முறையே உள்ளது. சகல குறைபாடுகளும் நீக்கப்படவேண்டும். புதிய விடயங்கள் உள்ளீர்க்கப்படவேண்டும். மாணவர்கள் புதியதை கற்றுக் கொள்வதற்காக பொருத்தமான கல்வியை பெற்றுக் கொடுப்பது அவசியமாகும். - என்றார்

9ஆவது நாடாளுமன்ற கன்னி அமர்வு: எளிய முறையில் நிகழ்வை நடத்தவும்

ஜனாதிபதி கோட்டாபய அறிவுறுத்து

யாழ்ப்பாணம், ஓக 19 நாளை 9 ஆவது நாடாளுமன்ற அமர்வு ஆரம்பமாகின்றது. இந்த நிலையில், பாரம்பரிய வழக்கங்களுக்கு முன்னுரிமை வழங்கி ஒரு எளிய முறையில் கன்னி அமர்வு விழாவை ஏற்பாடு செய்யுமாறு ஜனாதிபதி கோட்டாபய ராஜபக்ஷ அறிவுறுத்தியுள்ளார்.

அதற்கமைய, வழக்கமாக இடம் பெறும் மரியாதை வேட்டுகள் தீர்த்தல், இராணுவ மரியாதை உள்ளிட்ட விடயங்கள் இம்முறை இடம்பெற மாட்டாது எனத் தெரிவிக்கப்பட்டுள்ளது.

ஆனால், இம்முறை கலாசாரத்துக்கு

முன்னுரிமை அளிக்கும் நடனக் குழுக்கள், மேளதாள வாத்தியங்களுடன், நாடாளுமன்ற நுழைவாயிலுக்கு அருகில் வரவேற்புநிகழ்வு இடம்பெறவுள்ளது. நாளை 9ஆவது பாராளுமன்றத்தின் கன்னி அமர்வில் முதலில் சபாநாயகர், பிரதிச் சபாநாயகர் மற்றும் குழுக்களின் பிரதி தவிசாளர் ஆகியோர் தெரிவு செய்யப்படவுள்ளனர். 9ஆவது நாடாளுமன்றத்தின் கன்னி அமர்வுக்கு ஜனாதிபதி கோட்டாபய ராஜபக்ஷ தலைமை தாங்கவுள்ளார். அர சின் கொள்கை அறிக்கையை முன் வைத்து, ஜனாதிபதி தனது நாடாளுமன்ற உரையை பிற்பகல் 3.30 மணிக்கு

நிகழ்த்தவுள்ளார்.

கொரோனா வைரஸ் பரவல் தொடர்பில் வெளியிடப்பட்ட சுகாதார வழிகாட்டல் களைப் பின்பற்றி புதிய நாடாளுமன்றம் கூடவுள்ளது என்பது குறிப்பிடத்தக்கது.

புதிதாகத் தெரிவு செய்யப்பட்டுள்ள அனைத்து நாடாளுமன்ற உறுப்பினர்களையும், எதிர்வரும் 20ஆம் திகதி முற்பகல் 9.30 மணிக்கு, ஸ்ரீ ஜயவர்தனபுர நாடாளுமன்றத்தின் கூட்ட மண்டபத்தில் கூடுமாறு ஜனாதிபதியினால் வர்த்தமானி மூலம் அழைப்பு விடுக்கப்பட்டுள்ளது.

இதேவேளை, இம்முறை முதன்முறையாக நாடாளுமன்றத்துக்குத் தெரி

வாகியுள்ள 60 க்கும் மேற்பட்டோருக்கு 03 நாள் செயல மர்வொன்றை நடத்துவதற்கு தீர்மானிக்கப்பட்டுள்ளது. நாடாளுமன்ற பிரதி செயலாளர் நாயகம் நீல இத்தவல இது தொடர்பில் தெரிவிக்கையில், நாடாளுமன்ற சிறப்புரிமைகள், நாடாளுமன்ற வரலாறு, நிலையியல் கட்டளைகள் மற்றும் உறுப்பினர்களின் பொறுப்பு போன்ற விடயங்கள் தொடர்பில் புதிய நாடாளுமன்ற உறுப்பினர்களுக்குத் தெளிவுபடுத்துவதே இதன் நோக்கம் என்று குறிப்பிட்டார்.

இதேவேளை, வெளிவிவகார அமைச்சர் தினேஷ் குணவர்தன, மீண்டும் சபை முதல்வராகவும், ஆளுங்கட்சியின் பிரதம கொறடாவாக நெடுஞ்சாலைகள் அமைச்சர் ஜோன்ஸ்டன் பெர்னான்டோவும் பெயரிடப்பட்டுள்ளனர்.

இ.போ.சவின் வடக்கு முகாமையாளர் கைது

இலஞ்சம் பெற்ற குற்றச்சாட்டில்

யாழ்ப்பாணம், ஓக 19 இலங்கை போக்குவரத்துச் சபையின் வடபிராந்திய பிரதான முகாமையாளர், கையூட்டுப்பெற்ற குற்றச்சாட்டில் இலஞ்ச உழுவல் ஒழிப்பு ஆணைக்குழுவினரால் கைது செய்யப்பட்டுள்ளார்.

ஊழியர் ஒருவர் மீதான உள்ளக குற்றப்பத்திரிகையை நீக்கி அவரை மீள்பணிக்கு அமர்த்துவதற்காக 65 ஆயிரம் ரூபா கையூட்டு பெற்றபோது அவர் கைது

செய்யப்பட்டார் என்று தெரிவிக்கப்பட்டது.

இன்று காலை மன்னாரில் வைத்து அவர் இலஞ்ச உழுவல் ஆணைக்குழுவினரால் கைது செய்யப்பட்டார்.

சந்தேக நபரை மன்னார் நீதிமன்றில் முற்படுத்தி கொழும்பு நீதிவான் நீதிமன்றில் வழக்கை முன்னெடுக்கவுள்ளதாக இலஞ்ச உழுவல் ஒழிப்பு ஆணைக்குழுவினர் அதிகாரிகள் தெரிவித்தனர்.

'19' ஐ இரத்து செய்வதற்கு அமைச்சரவை அங்கீகாரம்

இன்றைய முதல் கூட்டத்திலேயே முடிவு

கொழும்பு, ஓக 19 அரசமைப்பின் 19 ஆவது திருத்தத்தை இரத்துச் செய்வதற்கும், 20 ஆவது திருத்தத்தை உருவாக்குவதற்கும் அமைச்சரவை அங்கீகாரம் வழங்கியுள்ளது.

ஜனாதிபதி கோட்டாபய ராஜபக்ஷ தலைமையில் புதிய அரசின் கன்னி அமைச்சரவைக் கூட்டம் இன்று காலை இடம்பெற்றபோதே இந்த முடிவு எட்டப்பட்டுள்ளதாக அமைச்சர் கெஹலிய ரம்புக் வெல தெரிவித்துள்ளார். அரசமைப்பின் 19 ஆவது திருத்தத்தில் உள்ள குறைபாடுகளை நீக்குவது தொடர்பான அமைச்சரவை அறிக்கை புதனன்று நடைபெறும் அமைச்சரவையின் முதல் கூட்டத்தில் தாக்கல் செய்யப்படும் என்று நீதி அமைச்சர் அலி சப்ரி முன்னர் தெரிவித்தார்.

அரசமைப்பின் 19 ஆவது திருத்தத்தை இரத்துச் செய்து அதை 20 ஆவது திருத்தமாக மாற்ற

நடவடிக்கை எடுக்கப்பட்டு வருவதாகவும் அமைச்சர் அலி சப்ரி கூறினார்.

நாட்டுக்கு தீங்கு விளைவிக்கும் 19 ஆவது திருத்தத்தின் உட்பிரிவுகள் அகற்றப்பட்டு திருத்தப்படும். அனைத்து சமூகங்களையும் உள்ளடக்கிய 20 ஆவது திருத்தத்தை அறிமுகப்படுத்துவோம் என்று நம்புகிறோம் என்றார் அலி சப்ரி.

அரசமைப்பின் 20 ஆவது திருத்தத்துக்கான வரைவுத் திட்டத்தின் கீழ், ஜனாதிபதியின் பதவிக் காலம் 5 ஆண்டுகளாக இருக்கும். அதே நேரத்தில் ஜனாதிபதித் தேர்தலில் ஒருவர் இரண்டு முறை மட்டுமே போட்டியிட அனுமதிக்கப்படுவார்.

தற்போதுள்ள சுயாதீன ஆணைக்குழுக்கள் குறித்து கருத்துத் தெரிவித்த நீதி அமைச்சர், 20 ஆவது திருத்தம் சுயாதீன ஆணைக்குழுக்களின் செயற்பாடுகளை பாதிக்காது என்றும், அது தொடர்ந்து செயற்படும் என்றும் உறுதியளித்தார்.

அரச வங்கிகளில் முறைகேடுகள் விசாரணை செய்ய குழு நியமனம்

கடந்த ஐந்து வருடகாலப் பகுதிக்குள் 4 அரச வங்கிகளில் இடம்பெற்ற முறைகேடுகள் தொடர்பில் விசாரணை செய்வதற்காக நால்வர் அடங்கிய குழு ஒன்று நியமிக்கப்பட்டுள்ளது.

நீதி அமைச்சு அறிக்கை ஒன்றை வெளியிட்டு இந்த விடயத்தினை தெரிவித்துள்ளது.

மக்கள் வங்கி, இலங்கை வங்கி, தேசிய சேமிப்பு வங்கி, பிரதேச அபிவிருத்தி வங்கி மற்றும் அதனுடன் தொடர்புடைய நிறுவனங்களில் 2015 ஆம் ஆண்டு ஜனவரி மாதம் 8 ஆம் திகதிக்கு பின்னர் இடம்பெற்ற முறைகேடுகள் தொடர்பில் தெளிவாக ஆராய இந்த குழு நியமிக்கப்பட்டுள்ளதாக தெரிவிக்கப்

படுகின்றது.

இந்த குழுவின் தலைவராக முன்னாள் மேல் நீதிமன்ற நீதிபதி சிசிர ரத்னாயக்க நியமிக்கப்பட்டுள்ளார்.

நீதி அமைச்சின் உறுப்பினர் ஒருவர் இந்தக் குழுவினர் செயலாளராக நியமிக்கப்பட்டுள்ளார்.

அத்துடன் குறித்த குழு உறுப்பினர்களான பட்டய கணக்காளர் சுசந்த சில்வா, ஓய்வூதியப் பெற்ற மேலதிக கணக்காய்வாளர் நாயகம் டபுள்யூ. பிரே மாநந்த ஆகியோர் நியமிக்கப்பட்டுள்ளனர்.

இந்த குழுவினுடாக மூன்று மாதங்களுக்கு வழங்கப்படவுள்ள அறிக்கை நீதி அமைச்சின் செயலாளர் ஊடாக அமைச்சரவையில் சமர்ப்பிக்கப்படவுள்ளது.

அமைச்சரவைப் பேச்சாளர்களாக கெஹலிய, பத்திரண, கம்மன்பில!

கொழும்பு, ஓக.19 அமைச்சரவை பேச்சாளராக ஊடகத்துறை அமைச்சர் கெஹலிய ரம்புவெல நியமிக்கப்பட்டுள்ளார்.

அத்துடன் அமைச்சரவை இணைப்பேச்சாளராக அமைச்சர்களான ரமேஷ் பத்திரண, உதய கம்மன்பில ஆகியோர் நியமிக்கப்பட்டுள்ளனர்.

புதிய அரசாங்கத்தின் முதலாவது அமைச்சரவைக் கூட்டம் ஜனாதிபதி கோட்டாபய ராஜபக்ஷ தலைமையில் இன்று நடைபெற்றது. இதன்போதே



மேற்படி நியமனங்கள் வழங்கப்பட்டுள்ளன. இடைக்கால அரசாங்கத்தின் இணை அமைச்சரவைப் பேச்சாளராக இருந்த பந்துல குணவர்தன இம்முறை அமைச்சரவை இணைப்பேச்சாளர் பதவி வேண்டாம் என கூறிவிட்டார். அவரின் இடத்துக்கே கம்மன்பில நியமிக்கப்பட்டுள்ளார்.

தேசியப்பட்டியல் உறுப்பினர் நியமனம்: 2 கட்சிகளின் தீர்மானம் முடிவில்லை

கொழும்பு, ஓக 19 புதிய அரசின் முதலாவது நாடாளுமன்ற அமர்வு நாளை கூட்டப்படவுள்ள நிலையில், இரு கட்சிகளின் ஊடாக நாடாளுமன்றத்துக்குச் செல் லும் தேசியப்பட்டியல் வேட்பாளர்களின் பெயர்கள் இன்னும் அறிவிக்கப்படாமலுள்ளது.

ஐக்கிய தேசிய கட்சி மற்றும் எங்கள் மக்கள் சக்தி ஆகிய கட்சிகளின் வேட்பாளர்களின் பெயர்களே இதுவரையில் உறுதி செய்யப்படாமல் உள்ளன.

இந்தநிலையில், நாளை நாடாளுமன்றம் கூட்டப்பட்ட பின்னர், தேசியப்பட்டியல் வேட்பாளரின் பெயர் அறிவிக்கப்படும் என்று ஐக்கிய தேசியக் கட்சி அறிவித்துள்ளது.

எங்கள் மக்கள் சக்தி கட்சியின் தேசியப்பட்டியல் வேட்பாளர் தொடர்பில் எழுந்துள்ள பிரச்சினைக்குத் தீர்வு காணும் இறுதித் தீர்மானம் தேர்தல்கள் ஆணைக்குழுவினால் அறிவிக்கப்படவுள்ளது.

ரிஷாத்துக்கு எதிரான விசாரணை நிறைவு!

கொழும்பு, ஓக 19 2019ஆம் ஆண்டு ஜனாதிபதித் தேர்தலில் வாக்களிப்பதற்காக தனது, ஆதரவாளர்களைப் புத்தளத்திலிருந்து மன்னாருக்கு அழைத்துச் செல்ல அரசு நிதியைப் பயன்படுத்தியமை தொடர்பில் முன்னாள் அமைச்சர் ரிஷாத் பதியுதீனுக்கு எதிரான விசாரணைகளை சி.ஐ.டி.யினர் நிறைவு செய்துள்ளனர்.

விசாரணையின் மூலம் வெளிப்படுத்தப்பட்ட விடயங்கள் மேலதிக நட

வடிக்கைகளுக்காக சட்டமா அதிபருக்கு அனுப்பி வைக்கப்பட்டுள்ளன என்று குற்றப் புலனாய்வுப் பிரிவின் அதிகாரியொருவர் தெரிவித்துள்ளார். ரிஷாத் பதியுதீன் இலங்கை போக்குவரத்துச் சபைக்குச் சொந்தமான 222 பஸ்களைப் பயன்படுத்தி, ஜனாதிபதித் தேர்தலில் வாக்களிக்க புத்தளத்திலிருந்து தனது ஆதரவாளர்களை மன்னாருக்கு அழைத்துச் சென்றமை சி.ஐ.டி.யின் விசாரணைகளில் வெளிப்படுத்தப்பட்டுள்ளது.

தலைமைப் பேராசிரியர்கள் கௌரவிப்பு



தென்கிழக்குப் பல்கலைக்கழக கலைக் கலாசாரப் பீட தலைமைப் பேராசிரியர்களாக வரலாற்றில் முதன் முறையாகத் தெரிவு செய்யப்பட்ட பேராசிரியர் எம்.ஏ.எம்.றமீஸ் மற்றும் பேராசிரியர் எம்.ஐ.எம்.கலீல் ஆகியோரைப் பாராட்டிக் கௌரவிக்கும் நிகழ்வு நேற்றுக் காலை கலை கலாசார பீட அரங்கில் நடைபெற்றது. கலை கலாசார பீடத்தின் பீடாதிபதி கலாநிதி றமீஸ் அபுபக்கர் தலைமையில் நடைபெற்ற இந்த நிகழ்வில் தென்கிழக்குப் பல்கலைக்கழக உப

வேந்தர் பேராசிரியர் எம்.எம்.எம். நாஜிம் பிரதம அதிதியாகக் கலந்து கொண்டார். தென்கிழக்குப் பல்கலைக் கழகப் பதிவாளர், சிரேஷ்ட விரிவுரையாளர்கள், விரிவுரையாளர்கள், மாணவர்கள் எனப் பலரும் இந்த நிகழ்வில் கலந்து கொண்டனர். துறைத்தலைவர்கள் பலரும் கலந்துகொண்டு தலைமைப் பேராசிரியர்களாகத் தெரிவுசெய்யப்பட்ட பேராசிரியர்களைப் பொன்னாடை போர்த்தி நினைவுச் சின்னம் வழங்கிப் பாராட்டிக் கௌரவித்தனர்.

ஐக்கிய மக்கள் சக்தியுடன் ஐ.தே.கட்சி இணையுமாம்!

ருவான் விஜேவர்த்தன நம்பிக்கை

ஐக்கிய மக்கள் சக்தியும் இணைந்து பயணிக்கும் யோசனையொன்று எமக்கு இருக்கிறதென முன்னாள் அமைச்சர் ருவான் விஜேவர்த்தன தெரிவித்துள்ளார். கொழும்பில் ஊடகவியலாளர்களை சந்தித்தபோது அவர் இவ்வாறு குறிப்பிட்டுள்ளார். இவ்விடயம் தொடர்பாக ருவான் விஜேவர்த்தனமேலும் சுறியுள்ளவை வருமாறு:- ஐக்கிய தேசியக்கட்சியைச் சிறந்த முறையில் மீளக் கட்டியெழுப்பத் தீர்மானித்துள்ளோம். அதற்கான வேலைத்திட்டங்களை ஆரம்பிக்கத் தீர்மானித்துள்ளோம். கட்சியை மாற்றியமைக்க வேண்டியது தற்போதைய சூழ்நிலையில் மிகவும் அவசியமாகும். மேலும் கட்சி ஆதரவாளர்களினதும் நாட்டு மக்களினதும் நம்பிக்கையை வென்றெடுக்க வேண்டும். அதற்கான மாற்றத்தை நாம் நிச்சயம் ஏற்படுத்துவோம். கட்சியின் தலைமை தொடர்பாக நாளை அல்லது நாளை மறுதினம் சரியான தீர்மானம் எட்டப்படுமென நம்புகின்றேன். மாகாண சபைத் தேர்தல் நடைபெறுவதற்கு முன்னரே கட்சியை மறுசீரமைத்து சிறந்த முறையில் கட்டியெழுப்புவதற்குத் தேவையான கால அவகாசம் அதிகமாகவே இருக்கின்றது. நூற்றுக்கு இரண்டு நூற்றுக்கு மூன்று வீழ்ச்சியடைந்துள்ள எமது கட்சியை மாற்றியமைப்பதற்கு தேவையான



காலம் இருக்கின்றது. அத்துடன் தலைவரை மாற்றுவது தொடர்பாக ஒரு நாள் அல்லது 2 நாள்களில் தீர்மானம் எடுக்க முடியாது. அதற்கான கால அவகாசம் தேவை. தலைமையில் நிச்சயம் மாற்றம் ஏற்படுத்தப்படும். மேலும் கட்சி ஆதரவாளர்கள், முன்னாள் அமைச்சர்கள் மற்றும் மத்திய செயற்குழு ஆகியவைதான் தலைவரைத் தீர்மானிக்கும். இதேவேளை ஐக்கிய மக்கள் சக்தியுடன் கலந்து ரையாடல் ஒன்று மேற்கொண்டு, இணைந்து பயணிப்பது குறித்த எதிர்பார்ப்பும் இருக்கின்றது. - என அவர் குறிப்பிட்டுள்ளார்.

நாவற்குடா குழு மோதலில் 2 வீடுகள் தீக்கிரை

காத்தான்குடி பொலிஸ் பிரிவுக் குட்பட்ட நாவற்குடா பிரதேசத்தில் இரு குழுக்களிடையே இடம்பெற்ற மோதலில் இரண்டு வீடுகள் தீயிட்டு எரிக்கப்பட்டுள்ளமையுடன் மற்று மொரு வீடு சேதமாக்கப்பட்டுள்ளது. கடந்த 17 ஆம் திகதி இரண்டு குழுக்களிடையே ஏற்பட்ட மோதலின் காரணமாக ஒருவர் படுகாய மடைந்து மட்டக்களப்பு போதனா வைத்தியசாலையில் அனுமதிக்கப்பட்டிருந்தார். இந்த நிலையில் அந்தக் குழுக்கள் நேற்றுமுன்தினம் இரவு நாவற்குடா, நாவற்குடா இசை நடனக் கல்லூரி வீதியில் 11 ஆம் குறுக்கிலுள்ள இரண்டு வீடுகள் மீது தாக்குதல் மேற்கொண்டு நெருப்பு வைத்துள்ளன. மேலும் ஒரு வீடு உடைத்து சேதப்படுத்தப்பட்டுள்ளது. நேற்றுமுன்தினம் இரவு குறித்த வீடுகளில் ஏற்பட்ட தீ மட்டக்களப்பு மாநகர சபையின் தீயணைக்கும் பிரிவினா கட்டுப்படுத்தப்பட்ட போதிலும் வீட்டில் உள்ள பொருள்கள் முற்றாக எரிந்து சாம்பலாகியுள்ளன. இந்த சம்பவங்கள் தொடர்பில் இருவர் கைதுசெய்யப்பட்டுள்ளனர். இது தொடர்பான மேலதிக விசாரணைகளை காத்தான்குடி பொலிஸார் முன்னெடுத்து வருகின்றனர்.

கொரோனாவுக்கு எதிரான தடுப்பூசி இலங்கைக்கு வழங்க ரஷ்யா தயார்!

ரஷ்யா உருவாக்கியுள்ள கொரோனா வைரஸுக்கு எதிரான தடுப்பூசியை இலங்கைக்கும் அறிமுகப்படுத்தவுள்ளதாக இலங்கைக்கான ரஷ்யத் தூதுவர் யூரி பி. மெட்லேரி தெரிவித்துள்ளார். வெளிவிவகார அமைச்சர் தினேஷ் குணவர்தனவைச் சந்தித்துக் கலந்து ரையாடிய போது அவர் இதைத் தெரிவித்துள்ளார். இதன்போது, வெளிவிவகார அமைச்சராக தினேஷ் குணவர்த்தன பொறுப்பேற்றமைக்கு அவர் வாழ்த்துத் தெரிவித்தார். இந்த விடயம் தொடர்பாக ஆங்கில ஊடகமொன்றுக்குக் கருத்து வெளியிட்டுள்ள ரஷ்யத் தூதுவர், இலங்கையின் பயன்பாட்டுக்காகத் தடுப்பூசியை அறிமுகப்படுத்த விருப்பம் தெரிவித்ததோடு, தடுப்பூசி பெற ஆர்வமாக இருந்தால் ரஷ்யாவில் உள்ள அந்தத் துறை சார்ந்த அதிகாரிகளுடன் தொடர்பு கொள்ளுமாறு இலங்கை அரசாங்கத்திடம் கோரிக்கை விடுத்தார். இந்த நிலையில், நாட்டின் சுகாதார அதிகாரிகளுடன் கலந்தாலோசித்த பின்னர் இலங்கை பதிலளிக்கும் என்று எதிர்பார்க்கப்படுகிறது. உலகை அச்சுறுத்தும் கொரோனா வைரஸுக்கு எதிராகத் தடுப்பூசியை உருவாக்கும் முயற்சியில் இந்தியா, இங்கிலாந்து, அமெரிக்கா, இஸ்ரேல் என பல நாடுகளும் களமிறங்கியுள்ளன. அந்த வகையில் ஏறத்தாழ 165 தடுப்பூசி களை உருவாக்கும் பணியில் விஞ்ஞானிகள் ஈடுபட்டுள்ளனர். இந்த நிலையில், கொரோனா வைரஸுக்கு எதிராக உலகின் முதல் தடுப்பூசியை தாங்கள் உருவாக்கியுள்ளதாக ரஷ்யா அறிவித்தது. அந்த நாட்டின் இராணுவ அமைச்சகமும், கமலேயா தொற்றுநோயியல், நுண்ணுயிரியல் அறிவியல் ஆராய்ச்சி நிறுவனமும் இணைந்து உருவாக்கியுள்ள இந்த தடுப்பூசிக்கு 'ஸ்புட்னிக் - 5' என பெயரிடப்பட்டுள்ளது. இந்த தடுப்பூசி, தேவையான சோதனைகளுக்கு உட்படுத்தப்பட்டுவிட்டதாகவும் ஆற்றல் மிக்கது, பாதுகாப்பானது, நோய் எதிர்ப்பு சக்தியை உருவாக்குகிறது என்பவை யெல்லாம் சோதனைகளில் நிரூபணமாகி இருக்கின்றன என்று ரஷ்ய ஜனாதிபதி விளாடிமிர் புடின் அறிவித்துள்ளமை குறிப்பிடத்தக்கது.



மாங்கேணி விபத்தில் காயமுற்ற மற்றைய சகோதரரும் உயிரிழப்பு

வாகரை பொலிஸ் பிரிவிற்குட்பட்ட மாங்கேணி பிரதான வீதியில் இடம்பெற்ற விபத்தில் ஒரே குடும்பத்தைச் சேர்ந்த இரு சகோதரர்கள் பலியான சம்பவம் நேற்றுமுன்தினம் இடம்பெற்றுள்ளதாக பொலிஸார் தெரிவித்துள்ளனர். சம்பவம் பற்றி மேலும் தெரியவருவதாவது:- கடந்த 17 ஆம் திகதியன்று அவர்களின் தொழிலாள கடற் றொழில் வேலைக்காக கடற்கரையை நோக்கி சைக்கிளில் இந்தப் பிரதான வழியி னூடாக சென்று கொண்டிருந்த போது அந்த வீதியினூடாக பயணித்த கார் இவர்களை அடித்துச் சென்றுள்ளது. சம்பவ இடத்தில் படுகாய மடைந்த இருவரையும் வாழைச் சேனை வைத்தியசாலைக்கு கொண்டு செல்லும் வழியில் ஒருவர் உயிரிழந்தார். மற்றைய நபரான இரு பிள்ளைகளின் தந்தையான சபாவதி ரவி யேந்திரன் (26) மேலதிக சிகிச்சைக்காக மட்டக்களப்பு போதனா வைத்தியசாலைக்கு மாற்றப்பட்டு சிகிச்சை பெற்று வந்த நிலையில் சிகிச்சை பலனின்றி நேற்றுமுன்தினம் மாலை உயிரிழந்துள்ளார். மட்டக்களப்பு நீதிவா நின் உத்தரவிற்கமைவாக காத்தான்குடி (வடக்கு) பிரதேச தீர் மரண விசாரணை அதிகாரி சண்முக நாதன் கணே சதாஸ் பிரேதத்தை பார்வை யிட்ட பின்னர் பிரேதத்தை பிரேத பரிசோதனைக்குட்படுத்தும் படி உத்தரவிட்டார். விபத்தினை ஏற்படுத்திய கார் சாரதி பொதுமக்கள் மற்றும் இராணுவத்தினரின் உதவியுடன் பிடிக்கப் பட்டு பொலிஸாரிடம் ஒப்படைக்கப்பட்டார். சம்பவம் பற்றிய மேலதிக விசாரணைகளைப் பொலிஸார் மேற்கொண்டு வருகின்றனர்.

பிள்ளையானின் பிறந்தநாளில் மாவீரர் குடும்பத்துக்கு இல்லம்

தமிழ் மக்கள் விடுதலைப் புலிகள் கட்சியின் தலைவர் சிவனேசதுரை சந்திரகாந்தனின் (பிள்ளையான்) பிறந்தநாளை முன்னிட்டு மாவீரர் குடும்பம் ஒன்றுக்கு வீடு கட்டுவதற்கான அடிக்கல் நாட்டிவைக்கப்பட்டது. இந்த அடிக்கல் நாட்டும் நிகழ்வு நேற்றுமுன்தினம் (செவ்வாய்க்கிழமை) மட்டக்களப்பு கோரகல்லிமடு கிராமத்தில் இடம்பெற்றது. தமிழ் மக்கள் விடுதலைப் புலிகள் கட்சியின் மாவீரர் குடும்பங்களின் இணைப்பாளர் எஸ். குமரேசன் தலைமையில் இடம்பெற்ற இந்நிகழ்வில் கட்சியின் பிரதிச் செயலாளர் ஜே. ஜெயராஜ் பிரதம அதிதியாகக் கலந்துகொண்டு அடிக்கல்லை நாட்டிவைத்தார். தமிழ் மக்கள் விடுதலைப் புலிகள் கட்சியின் பிரதிச் செயலாளர் ஜே. ஜெயராஜ் முயற்சியால் புதிதாக கட்டிக் கொடுக்கப்படவுள்ள இவ்வீட்டுக்குரிய அடிக்கல் நாட்டும் நிகழ்வில் கட்சியின் பிரமுகர்கள், தொண்டர்கள், அப



பகுதி பொது அமைப்புக்களின் பிரதிநிதிகள், பொது மக்கள் எனப் பலர் இதன்போது கலந்து கொண்டனர்.

மூணாறு நிலச்சரிவில் சிக்கியுள்ள மெலும் மூவரின் உடலங்கள் மீட்பு!

மூணாறு நிலச்சரிவில் சிக்கிய மூன்று பேரின் உடல்கள் மீட்கப்பட்டுள்ளன. இதனையடுத்து குறித்த நிலச்சரிவில் சிக்கி உயிரிழந்தவர்களின் எண்ணிக்கை 61 ஆக அதிகரித்துள்ளது.

மூணாறு ராஜமலை பெட்டிமுடி பகுதியில் ஏற்பட்ட நிலச்சரிவில் அங்குள்ள தேயிலை தோட்ட தொழிலாளர்கள் 78 பேர் மண்ணுக்குள் சிக்கிக்கொண்டனர்.

இவர்களில் 16 பேர் அதிர்ஷ்டவசமாக உயிர் தப்பிய நிலையில் ஏனையவர்களை மீட்கும் பணிகள் தொடர்ச்சியாக இடம்பெற்று வருகின்றன.

கொரோனா வைரஸால் இந்தியாவில் ஒரே நாளில் ஆயிரத்துக்கும் மேல் பரிசீலனை!

இந்தியாவில் கொரோனா வைரஸ் தொற்றால் நேற்று ஒரே நாளில் ஆயிரத்து 89 பேர் உயிரிழந்துள்ளனர்.

இந்தியாவில் கொரோனா வைரஸ் தொற்றால் பாதிக்கப்படுபவர்களின் எண்ணிக்கை நாளுக்கு நாள் அதிகரித்து செல்கிறது. இதன்படி நேற்று ஒரேநாளில் புதிதாக 65 ஆயிரத்து 22 தொற்றாளர்கள் அடையாளம் காணப்பட்ட நிலையில் மொத்த தொற்றாளர்களின் எண்ணிக்கை 27 இலட்சத்து 66 ஆயிரத்தை கடந்துள்ளது.

அத்துடன் புதிதாக 1089 பேர் உயிரிழந்துள்ள நிலையில் உயிரிழந்துள்ளவர்களின் மொத்த எண்ணிக்கை 53 ஆயிரத்து 14 ஆக அதிகரித்துள்ளது.

மேலும் குறித்த தொற்றில் இருந்து குணமடைந்துள்ளவர்களின் மொத்த எண்ணிக்கை 20 இலட்சத்து 36 ஆயிரத்தை கடந்துள்ளதுடன் 6 இலட்சத்து 76 ஆயிரத்திற்கும் மேற்பட்டோர் தொற்றும் சிகிச்சை பெற்று வருகின்றனர் என மத்திய சுகாதாரத்துறை தெரிவித்துள்ளது.



ஆந்திராவில் ஒரு வீட்டில் 8 பெட்டிகளில் பதுக்கப்பட்டிருந்த தங்கம், வெள்ளி மீட்பு

ஆந்திர மாநிலம் அனந்தபுரத்தில் உள்ள வீட்டில், 8 பெட்டிகளில் பதுக்கி வைக்கப்பட்டிருந்த தங்கம் மற்றும் வெள்ளி ஆபரணங்களைப் பொலிஸார் பறிமுதல் செய்துள்ளனர்.

தங்களுக்கு கிடைத்த ரகசியத் தகவலை தொடர்ந்து புகாரை சமுத்திரத்தில் வசிக்கும் பாலப்பாவின் வீட்டில் சோதனை செய்த பொலிஸார், 2 கிலோ 420 கிராம் எடையிலான தங்கம் மற்றும் 84 கிலோ எடையிலான வெள்ளிப் பொருள்களைப் பறிமுதல் செய்தனர்.

மேலும் அங்கிருந்து 15 லட்சத்தி 55 ஆயிரம் ரொக்கப்பணம் மற்றும் ஒரு துப்பாக்கியைப் பொலிஸார் பறிமுதல் செய்துள்ளனர்.



பாலப்பாவின் மருமகனான நாகலிங்கா ஆபரணங்கள் மற்றும் பணத்தை பதுக்கியமையும் அவர், ஆந்திர அரசின் கரூவுலத்துறை அதிகாரியான மனோஜ் என்பவருக்கு கார் ஓட்டுனராக பணிபுரிவதும் முதல் கட்ட விசாரணையில் தெரியவந்துள்ளது.

பீகார் மாநிலத்துக்கு வெள்ள அபாய எச்சரிக்கை!

கங்கை நதியில் பெரும் வெள்ளப் பெருக்கு ஏற்பட்டுள்ள நிலையில் பீகார் மாநிலத்திற்கு வெள்ள அபாய எச்சரிக்கை விடுக்கப்பட்டுள்ளது.

பீகார் மாநிலத்தின் கன்டக், புர்ஹி, பாகமதி, கோசி, மகாநந்தா உள்ளிட்ட ஆறுகளிலும் வெள்ளப்பெருக்கு ஏற்பட்டுள்ளது.

இதன்காரணமாக கங்கையாற்றின் பல்வேறு படித்துறைகளில் நீரூட்ட வேண்டாம் என்று பொதுமக்களிடம் எச்சரிக்கை விடுக்கப்பட்டுள்ளது.

அத்துடன் எதிர்வரும் காலங்களில் வெள்ளம் மேலும் அதிகரிக்கும் என்றும் அதிகாரிகள் தெரிவித்துள்ளனர். இதே வேளை பீகார் மாநிலத்தை பொறுத்தவரையில் வெள்ளப்பெருக்கின் காரணமாக 25 பேர் உயிரிழந்துள்ளமையுடன், 81 இலட்சம் பேர் பாதிக்கப்



பட்டுள்ளமை குறிப்பிடத்தக்கது. இதன்படி நேற்று (செவ்வாய்க்கிழமை) 12 ஆவது நாளாக மீட்புபணிகள் முன்னெடுக்கப்பட்ட நிலையில், 3 பேரின் உடல்கள் மீட்கப்பட்டுள்ளமை குறிப்பிடத்தக்கது.

நாடாளுமன்ற மழைக்காலத் தொடர் செப்ரெம்பர் முதல்வாரம் ஆரம்பம்!

நாடாளுமன்ற மழைக்கால கூட்டத்தொடர் செப்ரெம்பர் முதல் வாரத்தில் ஆரம்பிக்கப்படவுள்ளதாக தகவல் வெளியாகியுள்ளது. இந்த கூட்டத்தொடர் 7 முதல் 8 வாரங்களுக்கு நடைபெறும் எனவும் அறிவிக்கப்பட்டுள்ளது.

அத்துடன் இந்த கூட்டத்தொடரின் போது 11 சட்டமூலங்களை நிறைவேற்ற மத்திய அரசு திட்டமிட்டுள்ளதாகவும் தகவல் வெளியாகியுள்ளது.

கொரோனாவின் தாக்கம் குறையாத நிலையில் நாடாளுமன்ற கூட்டத்தொடரை நடத்துவது குறித்து மக்களவை சபாநாயகர் ஓம் பிரிர்லாவும் மாநிலங்களவை தலைவர் வெங்கையா நாயுடுவும் ஆலோசனை நடத்தி வருகிறார்கள்.

இதன்படி நாடாளுமன்ற இரு அவைகளிலும் சமூக இடைவெளியை பின்பற்றி இருக்கைகளை மாற்றி அமைக்கும் பணிகள் நடைபெற்றுள்ளமை குறிப்பிடத்தக்கது.



சொந்த மாநில இளைஞர்களுக்கே மத்திய பிரதேசத்தில் அரசு பணி!

இந்தியாவின் மத்திய பிரதேசத்தில் இனிமேல் சொந்த மாநில இளைஞர்களுக்கு மட்டுமே அரசு பணி வழங்கப்படும் என அம்மாநில முதல்வர் சிவராஜ் சிங் சவுகான் அறிவித்துள்ளார்.

இந்தியாவின் பல மாநிலங்களில் அரசுப் பணிகள் அந்தந்த மாநிலத்தின் உள்ளூர் இளைஞர்களுக்கு மட்டுமே வழங்கப்படும் என்ற சட்டம் உள்ளது.

இந்தியாவிலேயே முதல் முறையாக தனியார் தொழிற்சாலை, நிறுவனங்கள் உட்பட அனைத்து வகை தொழிற்சாலை வேலை வாய்ப்பிலும் 75 சதவீதம் உள்ளூர் மக்களுக்கே முன்னுரிமை அளிக்கும் சட்டமூலம் ஆந்திராவில் நிறைவேற்றப்பட்டுள்ளது.

இந்நிலையில் மத்திய பிரதேசத்தில் அரசுப் பணிகளுக்கு உள்ளூர் இளை



ஞர்கள் மட்டுமே இனிமேல் விண்ணப்பிக்க முடியும் என அம்மாநில அரசு அறிவித்துள்ளது.

இது தொடர்பாக கருத்து வெளியிட்டுள்ள மத்திய பிரதேச முதல்வர், மத்திய பிரதேசத்தில் இனிமேல் சொந்த மாநில இளைஞர்களுக்கு மட்டுமே அரசுப் பணி வழங்கப்படும். இதற்கு ஏற்றவகையில் சட்டம் கொண்டுவரப்படும். இது குறித்து அரசு தீவிரமாக ஆலோசித்து வருகிறது. எனத் தெரிவித்துள்ளார்.

கொரோனா தடுப்பூசியை இந்தியாவில் தயாரிப்பதற்கு ரஷ்யா தீர்மானம்!

இந்தியாவில் கொரோனா வைரஸ் தொற்றுக்கான தடுப்பூசியை தயாரிப்பதில் ரஷ்யா தீவிரம் காட்டி வருகின்றது.

இது குறித்து ரஷ்யா மருந்து தயாரிப்பு நிறுவனங்கள் இந்திய நிறுவனங்களுடன் தொடர்பு கொண்டு இந்தியாவிலும் இதன் உற்பத்தியைத் தொடங்கலாம் என்று ஆலோசனை செய்து வருவதாகத் தகவல் வெளியாகியுள்ளது.

இதன்படி மருந்து தயாரிப்புக்கு நிதிவழங்கும் நிறுவனத்தின் தலைமை செயல் அதிகாரியான டிமிட்ரேவ் இந்தியாவிலும் மருந்து உற்பத்தியைத் தொடங்குவதில் ஆர்வம் கொண்டுள்ளார் எனத் தெரிவித்துள்ளார்.

இது தொடர்பாகத் தெரிவித்துள்ள அவர், பிரதமர் மோடி தமது பேச்சில் இந்தியாவில் மருந்து உற்பத்தி செய்வதற்கு வரவேற்பு அளித்துள்ளார். ஏற்கனவே இந்தியாவில் மிகப்பெரிய மருந்து நிறுவனங்கள் இருக்கின்றன எனத் தெரிவித்த அவர், கொரோனாவுக்கான தடுப்பு மருந்து தயாரிப்பதற்கான சாத்தி



யங்கள் இந்தியாவில் அதிக அளவில் இருக்கின்றன எனவும் குறிப்பிட்டுள்ளார்.

கொரோனாவுக்கான மருந்து தயாரிக்கும் போட்டியில் பாதுகாப்பு பிரச்சினைகள் பின்னுக்குத் தள்ளப்படுகின்றன எனவும் வந்த விமர்சனங்களையும் புறந்தள்ளிய டிமிட்ரேவ் ரஷ்யா தயாரிக்கும் தடுப்பு மருந்து பாதுகாப்பானது எனவும் உறுதியளித்துள்ளார்.

மாலியில் ஜனாதிபதி, பிரதமர் துப்பாக்கி முனையில் கைது!



மாலியில் இராணுவ புரட்சி ஏற்பட்டுள்ளமையடுத்து ஜனாதிபதி இப்ராஹிம், பிரதமர் பவ் சீஸ்சே ஆகியோரை துப்பாக்கி முனையில் இராணுவத்தினர் கைது செய்தனர்.

பயங்கரவாதத்தை தடுக்கத் தவறினார் எனவும் தேர்தலில் முறைகேட்டில் ஈடுபட்டார் எனவும் ஜனாதிபதி இப்ராஹிம் மீது தொடர்ச்சியாக குற்றம் சாட்டப்பட்டு வந்ததுள்ளமையுடன், இப்ராஹிம் பவுபக்கர் கெய்டாவிற்கு எதிராக இரண்டு மாதங்களாக போரட்டம் நடந்து வந்தது.

இந்த நிலையிலேயே அவர் இராணுவத்தால் நேற்றுமுன்தினம் (செவ்வாய்க்கிழமை) கைது செய்யப்பட்டுள்ளார்.

இதனைத்தொடர்ந்து தேசிய தொலைக்காட்சி ஒளிபரப்பில் உரையாடிய இப்ராஹிம் பவுபக்கர்,

தமது பதவியை இராஜினாமா செய்கிறார் எனவும் தமது அதிகாரத்திற்காக மக்கள் ரத்தம் சிந்துவதைத் தாம் விரும்பவில்லை என்றும் தெரிவித்துள்ளார்.

இதேவேளை, இதுதொடர்பாக ஐ.நா. பொதுச் செயலாளர் ஆன்டஹினியோ குட்டரஸ் தெரிவிக்கையில், மாலியில் ஏற்பட்டுள்ள சூழ்நிலையை ஐ.நா. உன்னிப்பாகக் கவனித்து வருகிறதெனக் குறிப்பிட்டுள்ளார்.

முதலில் ஜனாதிபதி இப்ராஹிம் பவுபக்கர் கெய்டாவை எந்த நிபந்தனையும் இன்றி விடுதலை செய்ய வேண்டும் என்றும் அங்கு மீண்டும் அரசமைப்பு சட்டத்தின் கீழ் சட்டம், ஒழுங்கு பாதுகாக்கப்பட வேண்டும் என்றும் வலியுறுத்தியுள்ளார்.

அமெ. ஜனாதிபதித் தேர்தலில் போட்டியிடுகின்றமை வாழ்நாள் கௌரவம் ஜோ பைடன் தெரிவிப்பு



அமெரிக்க ஜனாதிபதி தேர்தலில் போட்டியிடுகின்றமை வாழ்நாள் கௌரவம் என ஜோ பைடன் தெரிவித்துள்ளார்.

அமெரிக்க ஜனாதிபதித் தேர்தலில் போட்டியிடுவதற்கான ஜனநாயகக் கட்சியின் வேட்பாளராக ஜோ பைடன் உத்தியோகபூர்வமாகப் பெயரிடப்பட்டுள்ளார்.

அமெரிக்க ஜனாதிபதித் தேர்தல் எதிர்வரும் நவம்பர் மாதம் 3ஆம் திகதி இடம் பெறவுள்ளது.

அமெரிக்க ஜனாதிபதித் தேர்தலில் குடியரசுக் கட்சியின் வேட்பாளரும், தற்போதைய அமெரிக்க ஜனாதிபதியுமான டொனால்ட் ட்ரம்பை எதிர்த்து ஜோ பைடன் போட்டியிடவுள்ளார்.

ஜோ பைடன் அமெரிக்க ஜனாதிபதி தேர்தலில் போட்டியிடும் மூன்றாவது சந்தர்ப்பமாக இது அமைந்துள்ளது.

இந்த நிலையில், இது குறித்து தனது டுவீட்டர் பக்கத்தில் வெளியிட்டுள்ள பதிவு ஒன்றிலேயே ஜோ பைடன் இவ்வாறு குறிப்பிட்டுள்ளார்.

'ஜனநாயக கட்சியின் ஜனாதிபதி வேட்பாளராக அறிவிக்கப்பட்டிருப்பது தமது வாழ்நாளில் கிடைத்துள்ள மிகப்பெரிய கௌரவம்' என அவர் பதிவிட்டுள்ளார்.

ஆஸ்திரேலிய மக்கள் அனைவருக்கும் கொரோனார்த் தடுப்பூசி வழங்கிவைப்பு!

ஆஸ்திரேலிய மக்கள் அனைவருக்கும் இலவச கொரோனா தடுப்பூசியை வழங்க நடவடிக்கை எடுக்கப்படவுள்ளது. ஆஸ்திரேலிய பிரதமர் ஸ்கொட் மொரிஸன் இது தொடர்பான அறிவித்தலை வெளியிட்டுள்ளதாக சர்வதேச ஊடகங்கள் செய்தி வெளியிட்டுள்ளன.

பிரித்தானியாவின் ஓக்ஸ்போர்ட் பல்கலைக்கழகமும், அஸ்திரேலியின் எனும் மருந்து உற்பத்தி நிறுவனமும் இணைந்து கொரோனா தடுப்பூசியை உருவாக்குவதற்கான நடவடிக்கைகளை முன்னெடுத்துள்ளன.

இந்த நிலையில், குறித்த தடுப்பூசி, பரிசோதனைகளை வெற்றிகரமாக நிறைவுசெய்தால், அதனை தனது நாட்டு மக்களுக்கு இலவசமாக வழங்க நடவடிக்கை எடுத்துள்ளதாக, ஸ்கொட் மொரிஸன் தெரிவித்துள்ளார்.



இதேவேளை, குறித்த தடுப்பூசி பயன்பாட்டுக்கு வந்தால், கொரோனா தடுப்பூசி ஏற்றுவதை கட்டாயமாக்கவுள்ளதாகவும் அவர் குறிப்பிட்டுள்ளார்.

கனடாவின் புதிய நிதியமைச்சராக கிறிஸ்ரா பிறிலாண்ட் நியமனம்!

கனடாவின் புதிய நிதியமைச்சராக கிறிஸ்ரா பிறிலாண்ட் நியமிக்கப்பட்டுள்ளார்.

கனேடிய நிதியமைச்சராக இருந்த பில் மோர்னோ தனது பதவியை இராஜினாமா செய்திருந்தார்.

தொண்டு நிறுவனமொன்றில் இடம் பெற்றதாகக் கூறப்படும் முறைகேடுகள் தொடர்பான குற்றச்சாட்டுகள் காரணமாகவே அவர் தனது பதவியை இராஜினாமா செய்துள்ளார் என சர்வதேச ஊடகங்கள் செய்தி வெளியிட்டுள்ளன.

இந்தநிலையிலேயே புதிய நிதியமைச்சராக கிறிஸ்ரா பிறிலாண்ட் கனேடிய பிரதமர் ஜஸ்டின் டூடோ வினால் நியமிக்கப்பட்டுள்ளார். கிறிஸ்ரா பிறிலாண்ட் கனடாவின் துணை பிரதமராகவும் செயட்டுவருகின்றார் என்பது குறிப்பிடத்தக்கது.

பிரேஸிலில் கொரோனா தொற்றாளர் அதிகரிப்பு!



பிரேஸிலில் நேற்றுமுன்தினம் (செவ்வாய்க்கிழமை) புதிதாக 48 ஆயிரத்து 637 கொரோனா தொற்றாளர்கள் அடையாளம் காணப்பட்டுள்ளனர். அத்துடன், நேற்று மாத்திரம் ஆயிரத்து 365 பேர் உயிரிழந்துள்ளனர் எனவும் தெரிவிக்கப்படுகின்றது.

இதற்கமைய பிரேஸிலில் இதுவரையில் 34 இலட்சத்து 11 ஆயிரத்து 872 கொரோனா தொற்றாளர்கள் அடையாளம் காணப்பட்டுள்ளமையுடன், 25 இலட்சத்து 54 ஆயிரத்து 179 பேர் கொரோனா தொற்றிலிருந்து முழுமையாக மீண்டுள்ளனர்.

இதேவேளை, பிரேஸிலில் இதுவரையில் கொரோனா தொற்றால் பாதிக்கப்பட்டிருந்த ஒரு இலட்சத்து 10 ஆயிரத்து 19 பேர் உயிரிழந்துள்ளனர் என்பது குறிப்பிடத்தக்கது.

பெய்ரூட் பாரிய வெடிப்பு சம்பவம் சுங்க தலைமை அதிகாரி கைது!

லெபனான் தலைநகர் பெய்ரூட்டில் அண்மையில் இடம்பெற்ற வெடிப்பு சம்பவம் தொடர்பில் அந்த நாட்டு சுங்கத்துறை தலைமை அதிகாரி கைது செய்யப்பட்டுள்ளார்.

லெபனான் தலைநகர் பெய்ரூட்டில் கடந்த 4ஆம் திகதி இடம்பெற்ற பாரிய வெடிப்பு சம்பவத்தின் காரணமாக இதுவரை உயிரிழந்தோரின் எண்ணிக்கை 180 ஆக உயர்வடைந்துள்ளதுடன் 6 ஆயிரத்திற்கும் மேற்பட்டோர் காயமடைந்துள்ளனர்.

பெய்ரூட் துறைமுகத்தில் பாதுகாப்பற்ற முறையில் வைக்கப்பட்டிருந்த அமோனியம் நைட்ரேட் எனும் வெடி பொருள்கள் வெடித்தமையால் இந்த அனர்த்தம் ஏற்பட்டிருந்தது.

இந்த வெடிப்புச் சம்பவம் தொடர்பில் அந்த நாட்டு சுங்கத்துறை தலைமை அதிகாரி பத்ரி டாகிரிடம் விசாரணைகள் மேற்கொள்ளப்பட்டிருந்தன.

இந்த நிலையில் லெபனான் நாட்டு சுங்கத்துறை தலைமை அதிகாரி பத்ரி டாகிரி கைது செய்யப்பட்டுள்ளார் என சர்வதேச ஊடகங்கள் செய்தி வெளியிட்டுள்ளன.



எஸ்.எஸ்.ஆர்.எஸ்.என்ற அமைப்புடன் சி.என்.என். இணைந்து தேசிய அளவிலான கருத்துக் கணிப்பை மேற்கொண்டன.

இதில் ஜோ பைடனுக்கு 51 சதவீத மக்கள் ஆதரவும் ரொனால்ட் ட்ரம்புக்கு 42 சதவீத மக்கள் ஆதரவும் உள்ளன என கருத்துக்கணிப்பில் தெரியவந்துள்ளது.

முன்னதாக கடந்த ஞாயிற்றுக்கிழமை வெளியான கருத்துக் கணிப்பில் ஜோ பைடனுக்கு 50 சதவீத ஆதரவும், ரொனால்ட் ட்ரம்புக்கு 46 சதவீத ஆதரவும் இருக்கின்றமை தெரியவந்துள்ளதாகவும் சர்வதேச ஊடகங்கள் செய்தி வெளியிட்டுள்ளன.

ஐனநாயகக் கட்சியின் வேட்பாளராக உத்தியோக பூர்வமாக ஜோ பைடன்!

அமெரிக்க ஜனாதிபதித் தேர்தலில் போட்டியிடுவதற்கான ஜனநாயகக் கட்சியின் வேட்பாளராக ஜோ பைடன் உத்தியோகபூர்வமாக பெயரிடப்பட்டுள்ளார்.

அமெரிக்க ஜனாதிபதித் தேர்தல் எதிர்வரும் நவம்பர் மாதம் 3ஆம் திகதி இடம்பெறவுள்ளது.

இந்த நிலையில், அமெரிக்க ஜனாதிபதித் தேர்தலில் குடியரசுக் கட்சியின் வேட்பாளரும், தற்போதைய அமெரிக்க ஜனாதிபதியுமான டொனால்ட் ட்ரம்பை எதிர்த்து ஜோ பைடன் போட்டியிடவுள்ளார்.

ஜோ பைடன் அமெரிக்க ஜனாதிபதி தேர்தலில் போட்டியிடும் மூன்றாவது சந்தர்ப்பமாக இது அமைந்துள்ளது.

இதேவேளை, அமெரிக்க ஜனாதிபதி



தேர்தல் பரப்புரையில் ஜனநாயகக் கட்சியின் வேட்பாளர் ஜோ பைடன், தற்போதைய ஜனாதிபதி ரொனால்ட் ட்ரம்பை விட முன்னணியில் இருப்பதாகக் கருத்துக் கணிப்பில் தெரியவந்துள்ளது.

14 மூடை மஞ்சளுடன் நான்கு பேர் கற்பிட்டிக் கடற்கரையில் கைது

சட்டவிரோதமாக நாட்டுக்கு கொண்டுவரப்பட்ட ஒரு தொகை உலர்ந்த மஞ்சளுடன் கற்பிட்டியில் நான்கு பேர் நேற்று முன்தினம் கைது செய்யப்பட்டுள்ளனர்.

கற்பிட்டி - தலுவ கடற்கரை பிரதேசத்தில் மேற்கொண்ட விசேட தேடுதல் நடவடிக்கையின் போதே சந்தேகநபர்கள் கைது செய்யப்பட்டுள்ளனர்.

கைது செய்யப்பட்ட சந்தேகநபர்களிடமிருந்து 14 மூடைகளில் பொதி செய்யப்பட்ட 750 கிலோ நிறையுடைய உலர்ந்த மஞ்சள் கைப்பற்றப்பட்டுள்ளன.

அத்துடன், சந்தேகநபர்கள் பயணித்த இரண்டு டிங்கி படகுகளும் பறிமுதல் செய்யப்பட்டுள்ளன.

கைது செய்யப்பட்டவர்கள் 25 வயதுக்கும் 58 வயதுக்கும் இடைப்பட்டவர்கள் என கடற்படை தெரிவித்துள்ளது.

பறிமுதல் செய்யப்பட்ட மஞ்சள் மற்றும் இரண்டு டிங்கி படகுகளுடன் சந்தேகநபர்கள்




மேலதிக சட்ட நடவடிக்கைக்காக சின்னபாடு சுங்க அலுவலக அதிகாரிகளிடம் ஒப்படைக்கப்பட்டுள்ளனர்.

இதேவேளை, கடந்த மூன்று வாரங்களில் கடல் மார்க்கமாக சட்டவிரோதமாக நாட்டிற்கு கொண்டுவரப்பட்ட 8,360 கிலோவிற்கும் அதிகமான உலர்ந்த மஞ்சளை கடற்படை கைப்பற்றியதாகவும் கடற்படையினர் தெரிவித்துள்ளனர்.

எம்.பி பதவியை ஞானசாரருக்கு வழங்க நடவடிக்கை வேண்டும் ஓமல்பே சோபித தேரர் கோரிக்கை

கொழும்பு, ஓக 20
எங்கள் மக்கள் சக்தியின் தேசிய பட்டியல் உறுப்பினர் பதவியை கல்கொட அதே ஞானசார தேரருக்கு வழங்க நடவடிக்கை எடுக்க வேண்டும் என்று ஓமல்பே சோபித தேரர் தெரிவித்துள்ளார்.



எம்பிவிப்பிட்டியில் இடம்பெற்ற ஊடக சந்திப்பில் அவர் இந்த கருத்தைத் தெரிவித்துள்ளார்.

அபர்மேலும் தெரிவிக்கையில் - நாடாளுமன்றத்திற்கு அனுப்பப்படுவதற்கு ஏற்றவர் ஞானசார தேரர் என்றும், தேசிய பட்டியல் உறுப்பினர் பதவி அவருக்கு வழங்கப்படும் என்று தேர்தலுக்கு முன்னர் ரதன தேரர் தெளிவாகக் கூறியுள்ளார்.

கூறியதைப்போன்று ஞானசார தேரருக்கு தேசிய பட்டியல் உறுப்

பினர் பதவியை வழங்க நடவடிக்கை எடுக்க வேண்டும்.

அந்த அறிக்கையின் படி செயற்படுவது ரதன தேரரின் பொறுப்பு.

பதவிக்காக இந்த வகையில் சர்ச்சையை ஏற்படுத்துவது வாக்களித்தவர்களுக்கும் வாக்களிக்காதவர்களுக்கும் கவலை அளிக்கும் விடயமாகும். அதேபோல் புத்த சாசனத்திற்கு அவமானம் - என்றார்.

சிறுவனை துஷ்பிரயோகத்துக்கு உட்படுத்திய ஆசிரியர் கைது!

கொழும்பு, ஓக 20

12 வயது சிறுவனை பாலியல் துஷ்பிரயோகத்துக்கு உட்படுத்திய ஆசிரியர் ஒருவர் கைது செய்யப்பட்டுள்ளார்.

கைது செய்யப்பட்டவர் கணித பாட ஆசிரியர் என்றும், தனியார் வகுப்புக்களில் கற்பிப்பவர் என தெரிவிக்கப்படுகிறது.

தேசிய சிறுவர் பாதுகாப்பு அதிகார சபையில் முன்வைக்கப்பட்ட முறைப்பாட்டுக்கு அமைய இந்த ஆசிரியர் கைது செய்யப்பட்டுள்ளார்.

நேற்றைய கொடியேற்றத்துடன் செல்வச்சந்திரி திருவிழா ஆரம்பம்



யாழ்ப்பாணம், ஓக.20

வரலாற்றுப் பிரசித்தி பெற்ற தொண்டமானாறு செல்வச்சந்திரி ஆலய வருடாந்த மகோற்சவம் நேற்றுக் கொடியேற்றத்துடன் ஆரம்பமாகியது.

அன்னதானக் கந்தன் என அடியவர்களால் அழைக்கப்படும் தொண்டமானாறு செல்வச்சந்திரி ஆலயத்தின் வருடாந்த மகோற்சவத்தின் கொடியேற்ற நிகழ்வு நேற்று காலை ஒன்பது மூப்பது மணி அளவில் அடியார்கள் புடைசூழ இடம்பெற்றது.

தற்போதைய கொரோனா சூழ்நிலை காரணமாக சமூக இடைவெளி பேணப்பட்டு சுகாதார நடைமுறைக்கு ஏற்றவாறு கொடியேற்ற நிகழ்வு நேற்று இடம்பெற்றது.

எனினும் ஆலயத்தில் அன்னதான நிகழ்வுகளுக்கு தடை விதிக்கப்பட்டுள்ளது. ஆலயத்திற்கு வரும் அடியவர்கள் அனைவருக்கும் அடையாள அட்டை பரிசோதனை செய்யப்பட்டு புகைப்படம் எடுக்கப்பட்ட பின்னரே ஆலயத்துக்குள் செல்ல அனுமதிக்கப்பட்டமை குறிப்பிடத்தக்கது.

மின்சார நெருக்கடிக்கு ஓரிரு நாள்களில் தீர்வு

மின்வலு அமைச்சர் நம்பிக்கை

தினர் மின் தடையால் ஏற்பட்ட மின்சாரப் பிரச்சினைக்கு இந்தவார இறுதியில் தீர்வை வழங்குவதற்காக மின்வலு அமைச்சர் தெரிவித்துள்ளது.

மின் தடையால் நுரைச்சோலை அனல் மின் நிலையத்தின் செயற்பாடுகளும் தடைப்பட்டன என இலங்கை மின்வலு அமைச்சின் தலைவர் விஜித்த ஹேரத் தெரிவித்தார். தற்போதைய நிலைமையால் நேற்றுமுன்தினம் முதல் எதிர்வரும் 4 நாள்களுக்கு ஒரு மணித்தியால மின் வெட்டை அமுல்படுத்த இலங்கை மின்சார சபை நடவடிக்கை எடுத்துள்ளது. எவ்வாறாயினும் சில இடங்களில் நேற்று மின் தடை ஏற்படவில்லை எனவும் தெரிவிக்கப்படுகின்றது.

இது தொடர்பில் ஊடகம் ஒன்றிக்கு பதிலளித்த மின்வலு அமைச்சின் தலைவர் விஜித்த ஹேரத், அனல் மின் நிலையத்தின் செயற்பாட்டை குறுகிய காலத்திற்குள் வழமைக்கு கொண்டு வருவது கடினம் என கூறினார். ஆனாலும் எதிர்வரும் வெள்ளிக்கிழமை (நாளை) அல்லது சனிக்கிழமையாகும் போது நுரைச்சோலை அனல் மின் நிலையத்தின் செயற்பாடுகளை வழமை நிலைக்கு கொண்டுவர முடியும் எனத் தாம் நம்புகிறார் எனவும் அவர் கூறினார்.

மின் வழங்கல் போதுமாக இருந்தமையால் நேற்று சில பகுதிகளில் மின்சாரத்தை துண்டிக்க வேண்டிய அவசியம் ஏற்படவில்லை எனவும் அவர் தெரிவித்துள்ளார்.

தனி சிகரெட், 180 மி.லீ. மது விற்பனைக்குத் தடை வரலாம்

சில்லறையாகத் தனி சிகரெட் மற்றும் 180 மில்லி லீற்றர் மதுபான போத்தல் விற்பனை ஆகியவற்றை தடை செய்யும் புதிய சட்டத்தை உருவாக்குமாறு புகைத்தல் மற்றும் மதுபானம் தொடர்பான தேசிய அதிகார சபை அரசாங்கத்திடம் கோரிக்கை விடுத்துள்ளது.

பொது இடங்களில் புகைப்பிடிப்பவர்களுக்கு எதிராக இனிக் கடுமையான சட்ட நடவடிக்கை முன்னெடுக்கப்படும் என தேசிய அதிகார சபையின் தலைவர் விசேட வைத்தியர் சமுத்திராஜபகஷ தெரிவித்துள்ளார்.

இது தொடர்பாக அவர் தெரிவிக்கையில் - மதுபான விற்பனையில் 180 மில்லி லீற்றர் அதிகளவில் விற்பனையாகுகிறது. இதனால் அதிகளவில் சமூக விரோத செயற்பாடுகளும், சுற்றுப்புற சூழலில் பாரியளவில் பாதிப்புக்கள் ஏற்படுகின்றன.

நாள்சூலியாக வேலைக்குச் செல்பவர்களுக்கு அன்றாட தேவையாகவும் 180 மில்லி லீற்றர் மதுபான போத்தல்கள் காணப்படுகின்றன.

தனி சிகரெட் விற்பனையை தடை செய்ய வேண்டும் என்ற யோசனையை 2019ஆம் ஆண்டு அமைச்சரவையில் இரண்டுமுறை முன்வைத்தோம். ஆனால் எவ்வித முன்னேற்ற கரமான தீர்மானங்களும் கிடைக்கப்பெறவில்லை. மதுபானம், புகைத்தல் ஆகியவற்றுக்கான வரி அதிகரிக்கப்பட வேண்டும்.

இவ்விரு விடயங்களினால் அரசாங்கம் ஒரு புறம் அதிக வருவாயை ஈட்டினாலும், இதனால் ஏற்படும் பாதிப்புகளுக்கு வருவாயை காட்டிலும் இரு மடங்கான நிதியை செலவிடுகிறது.

தனி சிகரெட் விற்பனை மற்றும் 180 மில்லி லீற்றர் மதுபான போத்தல் விற்பனை ஆகியவற்றை தடை செய்ய வேண்டும் என்ற கோரிக்கையை புதிய அரசாங்கத்திடம் முன்வைத்துள்ளோம்.

சாதகமான தீர்வு கிடைக்கும் என்றும் எதிர் பார்க்கிறோம். அத்துடன் வெற்றிலைக்கூறு விற்பனை தொடர்பிலும் மாற்று நடவடிக்கைகளை முன்னெடுக்கத் தீர்மானிக்கப்பட்டுள்ளது.

இனிவரும் காலங்களில் பொது இடங்களில் புகைப்பிடிப்பவர்களுக்கு எதிராக கடுமையான சட்ட நடவடிக்கை எடுக்கப்படும். - என்றார்.

சந்தேக நபர் மீது நடவடிக்கை எடுக்க தயங்கிவரும் கொடிகாமம் பொலிஸார்

தென்மராட்சி வரணிப் பகுதியில் வீடு புகுந்து குற்றச்செயலில் ஈடுபட்ட நபர் ஒருவருக்கு எதிராக நடவடிக்கை எடுப்பதற்கு கொடிகாமம் பொலிஸார் தயக்கம் காட்டி வருவதாக பாதிக்கப்பட்டவர்கள் கவலை வெளியிட்டுள்ளனர்.

கடந்த மாதம் 19 ஆம் திகதி இரவு 10.30 மணியளவில் நபர் ஒருவர் பொல்லு, கோடரியோடு வீடு புகுந்து வீட்டிலிருந்து பெண் ஒருவரையும் வயோதிபர் இருவரையும் கண்மூடித்தனமாக தாக்கியுள்ளதன் வீட்டுப் பொருள்களையும் கோடரியால் தாக்கி சேதப்படுத்தியுள்ளார்.

இந்தத் தாக்குதலுக்கு உள்ளானவர்கள் காயமடைந்த நிலையில் சாவகச்சேரி வைத்தியசாலையில் அனுமதிக்கப்பட்டு நான்கு நாள் சிகிச்சை அளிக்கப்பட்டதாக தெரிவிக்கப்படுகிறது.

சம்பவம் தொடர்பில் கொடிகாமம் பொலிஸாரிடம் முறைப்பாடு செய்யப்பட்டது. பின்னர் வைத்தியசாலை சென்ற பொலிஸார் தாக்குதலுக்கு இலக்கான மூவரிடமும் முறைப்பாட்டை பதிவு செய்திருந்தனர்.

இந்நிலையில் முறைப்பாடு பதிவு செய்யப்பட்டு 10 நாள் கள் கடந்த பின்பும் தாக்குதல் நடத்திய சந்தேகநபரை கொடிகாமம் பொலிஸார் கைது செய்யாத நிலையில் பொலிஸ் பொறுப்பதிகாரியிடம் பாதிக்கப்பட்டவர்கள் முறையிட்ட பின்னர் இம்மாதம் 2 ஆம் திகதி அவர் கைது செய்யப்பட்டு

அடுத்த நாள் பிணையில் விடுவிக்கப்பட்டார். விடுவதற்கு முன்னர் இரு தரப்பிடமும் வாக்குமூலம் எடுக்கப்பட்டு 12 ஆம் திகதி நீதிமன்றக்கு வழக்கு தாக்கல் செய்கிறோம், நீதிமன்றம் வாருங்கள் என பொலிஸ் தரப்பால் தெரிவிக்கப்பட்டது.

12ஆம் திகதி பொலிஸாரோடு பாதிக்கப்பட்ட தரப்பினர் தொடர்பு கொண்டு நீதிமன்றம் செல்கிறோம் எனச் சொன்ன போது, இன்று போக வேண்டாம். 19 ஆம் திகதி கட்டாயம் செல்லுங்கள் என பொலிஸ் தரப்பால் அறிவிக்கப்பட்டது.

நேற்று பாதிக்கப்பட்ட மூவரும் நீதிமன்றம் சென்று சுமார் 5 மணித்தியாலம் காத்திருந்தும் இந்தச் சம்பவம் தொடர்பான வழக்குப் பத்திரம் நீதிமன்றக்கு அனுப்பப்படவில்லை எனவும் தெரிய வந்தது.

இதன் பின் இது குறித்து பொலிஸ் நிலையம் சென்று வினவியபோது கடமையில் இருந்தவர்கள் வெளியே சென்று விட்டனர் எனவும் காத்திருக்கும்மாரும் அங்கு நின்றிருந்த பொலிஸார் தெரிவித்துள்ளனர்.

இவ்வாறு கொடிகாமம் பொலிஸார் நீதிக்கு எதிராக குற்றவாளிகளுக்கு ஆதரவு வழங்கி வருகிறார்களா? என்ற கேள்வியுடன் கொடிகாமம் பொலிஸார் பெருமளவு இலஞ்சம் வாங்கிக்கொண்டு குற்றவாளிகளை சட்டத்திலிருந்து காப்பாற்றுகிறார்களா? எனவும் பாதிக்கப்பட்ட தரப்பினர் சந்தேகம் வெளியிட்டுள்ளனர்.